

Vol 37
Nru 191
Jannar - Marzu 2016

LART

Imqaddsa

RIVISTA BIBLIKA



Rivista Biblika
li toħroġ kull tliet xhur
mill-Kummissarjat tal-Art
Imqaddsa tal-Provinċja
Frangiskana Maltija

EDITUR:

P. Twanny Chircop OFM
Kummissarju
tal-Art Imqaddsa

BORD EDITORJAL:

P. Marcello Ghirlando OFM
P. Noel Muscat OFM
Mr. Louis Casha

DISTRIBUZZJONI:

Fra. Lorrie Zerafa OFM

ABBONAMENT:

€10 fis-sena

€15 jew aktar Sostenitur

Kummissarjat
tal-Art Imqaddsa
8, Triq Santa Luċija,
Valletta, VLT 1213
Malta.
Tel: 2124 2254

DISINN U STAMPAR:

Best Print Co. Ltd

Il-Materjal kollu li jidher
f'din ir-Rivista
huwa Copyright ©
tal-Kummissarjat tal-Art
Imqaddsa u l-Edizzjoni
TAU, 2016

comalt@ofm.org.mt

www.ofm.org.mt

Qoxra Quddiem:

*Il-Wied ta' Hinnom jew
tal-Ġehenna f'Ġerusalem*



6



16



24

30



6 Storja tal-Kustodja tal-Art Imqaddsa:
It-Twaqqif mill-ġdid tal-patrijarkat Latin ta' Ġerusalem

16 It-Tifsir tan-numri fil-Bibbja

24 Id-demm tal-patt u l-qawmien ta' Kristu

30 Ġesù Kristu wiċċ il-ħniena tal-missier

36 It-talb fir-rakkont tat-twelid u tat-tfulija ta' Ġesù

42 Monasteri fid-deżert tal-Lhudija:
Il-Monasteri ta' San Theodosius u ta' San Theoctistus



36



L-ART

TAL-ĦNIENA

Fit-8 ta' Diċembru 2015 il-Papa Franġisku fetah b'mod uffiċjali s-sena tal-ġublew straordinarju tal-ħniena, billi għadda mill-bieb imqaddes tal-Bażilika ta' San Pietru fil-Vatikan. Minn dak il-jum, fid-diversi katidrali u santwarji oħrajn imxerrdin mad-dinja, infethu diversi bibien imqaddsa, kif ukoll fi sptarijiet u ħabsijiet.

Fl-Art Imqaddsa l-Patrijarka Latin Fouad Twal fetah tliet bibien imqaddsa fi tliet Santwarji tal-Fidwa. Dawn huma l-Bażilika tal-Agunija fil-Ġetsemani, il-Bażilika tan-Natività f'Betlehem, u l-Bażilika tal-Annuncjazzjoni f'Nazaret.

L-iskop tas-sena tal-ġublew straordinarju hu dak li l-Knisja xxandar messaggġ ta' ħniena u maħfra lill-bnedmin kollha ta' rieda tajba. Għalkemm dan il-messaggġ qed jiġi mxandar kullimkien fid-dinja, hi haġa tassew sabiħa li jsib il-post privilegġjat tiegħu proprju fl-Art Imqaddsa, l-Art tal-Ħniena ta' Alla li dehret fil-persuna storika ta' Ġesù ta' Nazaret, il-Messija mistenni u s-Salvatur tal-umanità.

Hu proprju fl-Art Imqaddsa li tinħass b'mod speċjali l-urġenza tal-ħniena ta' Alla. Fil-Bibbja Alla jidher bħala ħanin daqs kemm hu ġust mal-bniedem. Ma hemmx differenza bejn il-ħniena u l-ġustizzja fil-każ ta' Alla. Il-ħniena u l-ġustizzja huma sinjali konkreti tal-fedeltà ta' Alla lejn il-patt tiegħu mal-poplu ta' Israel, patt li seħħ fil-milja taż-żminijiet bil-miġja ta' Kristu fid-dinja.

Il-ħniena u l-ġustizzja huma haġa waħda fil-pjan ta' Alla. Alla hu ħanin għax iħoss

...editorjal

L-Art tal-Ħniena



fil-qiegh tieghu nnifsu għall-bniedem li Hu ħalaq. Mhux ta' b'xejn li l-Bibbja tiddekrivi l-ħniena ta' Alla bħala sentiment li jitwield fil-“għewwieni” ta' Alla. Alla jitqanqal biex iħoss għall-kreatura tieghu u jrid jaqşam magħha l-istess sitwazzjoni li fiha ssib ruhha. B'hekk Alla jidher li hu Missier ħanin u mimli tenerezza lejn uliedu.

Jekk din hi l-ħniena li Alla wera mal-bnedmin, Hu wriha b'mod speċjali mal-poplu li Hu hatar għalih fost il-popli kollha. Il-poplu Lhudi, li lilu saru l-wegħdjet messjanici, hu d-depożitarju tal-ħniena ta' Alla li dehret fi Kristu. Anke wara li l-istess poplu ma aċċettax lil Kristu bħala Messija u Feddej, Alla qatt ma naqas li juri miegħu ħniena u fedeltà lejn il-wegħdjet li kien għamillu. Xhieda ta' dan jagħtihilna San Pawl fl-Ittra lir-Rumani, kapitlu

9, li fih jitkellem dwar is-sejha tal-poplu Lhudi għas-salvazzjoni.

Fl-10 ta' Dicembru, proprju jumejn wara li giet imnedija s-sena tal-gublew straordinarju, il-Vatikan ippubblika d-dokument dwar ir-relazzjonijiet bejn Lhud u Kristjani ntitolat “Alla ma jreġgax lura d-doni u s-sejha tieghu” (Rum 11,29). Id-dokument għandu l-iskop li juri li l-ħniena ta' Alla lejn il-poplu ta' Israel qatt ma giet nieqsa matul l-istorja, u li llum ukoll Alla għadu jhobb b'imħabba speċjali l-poplu tal-patt il-qadim li minnu tnissel Kristu bħala bniedem.

Il-valur tad-dokument hu naturalment kbir, għalkemm ir-reazzjoni lejha fid-dinja u l-kultura Lhudija kienet tvarja. Forsi l-problema kbira li għadha teżisti bejn Lhud u Kristjani hi frott ta' sekli ta' inkomprensjoni u ingustizzja li

sfortunatament giet, bosta drabi, imħallta ma' mibegħda religjuża. Nafu storikament li mhux dejjem dan hu veru, għax bosta drabi motivi religjużi għew użati ħazin għal skopijiet ta' natura purament kulturali jekk mhux ukoll politika. Illum dan il-periklu għadu serju.

Il-fatt li l-Knisja titkellem dwar is-sejha preferenzjali tal-poplu ta' Israel jindika atteggiament pożittiv lejn il-fidi religjuża ta' dan il-poplu, li minnha tnisslet il-fidi Kristjana. Imma dan ma jfissirx li l-espressjoni “poplu ta' Israel” necessarjament tindika l-komponenti politika ta' dak li llum insejhulu Stat ta' Israel. Il-Knisja għandha missjoni spiritwali u għaldaqstant il-lingwaġġ li tuża jrid jiġi mifhum fuq pjan spiritwali.

Alla wera l-ħniena tieghu lejn il-poplu magħżul tieghu tul l-istorja. Imma

bl-istess mod juri l-ħniena tiegħu mal-popli kollha tad-dinja, u l-aktar kull darba li l-bniedem jipprova jifhem il-misteru tad-divinità bil-mod kif tghidlu r-religjon li jhaddan. Ahna l-Insara konna ngħidu li barra mill-Knisja ma hemmx salvazzjoni. Dan il-prinċipju ġie mifhum ħazin bosta drabi, bhallikieku wiehed irid ikun bilfors Kristjan biex isalva. Hu ċert li Alla jsalva lil kulhadd. Imma hu wkoll ċert li, jekk wiehed ihaddan il-fidi fi Kristu, li ahna nqisuha bhala l-milja tar-rivelazzjoni, għalih ma hemmx salvazzjoni barra l-Knisja ta' Kristu.

Fil-każ tal-poplu ta' Israel is-salvazzjoni tinsab fil-fedeltà lejn il-patt ta' Alla miegħu, patt ta' ħniena u maħfra li ra fih il-poplu tal-wegħdiet messjanici. U fil-każ tal-popli l-oħrajn Alla wkoll mhux se jonqos mill-fedeltà għall-wegħdiet tiegħu, dment li l-bniedem ifittxu b'qalb sinciera. Sfortunatament kull forma ta' fundamentaliżmu religjuż hi aberrazzjoni u insult għall-fidi vera u ġenwina, u għaldaqstant għall-ħniena ta' Alla.

Għax il-fundamentaliżmu religjuż juża metodi totalment opposti għall-ħniena: intolleranza, kontroll u dominju, theddid permezz ta' armi, atti ta' vjolenza u terroriżmu, okkupazzjoni illeġittima,

firdiet bejn popli u kulturi, razzizmu. Il-lista tista' tibqa' sejra. Qed ngħixu f'dinja fejn dawn il-fenomeni mhux talli ma naqsux, imma żdiedu b'mod allarmanti, u speċjalment fil-Lvant Nofsani, inkluża l-Art Imqaddsa.

F'din is-sena tal-ġublew straordinarju tal-Ħniena jehtieg li nkunu konxji mid-dimensjoni pura tal-ħniena ta' Alla, li tissupera kull ħajt li jifred lill-popli minn xulxin. Jehtieg li kull min jemmen f'Alla, kemm jekk hu Lhudi, jew Nisrani, jew ukoll Musulman, u forsi wkoll min jemmen fil-qawwa tad-divinità li taħdem fid-dinja permezz tar-religjon tiegħu, kollha jiddenunzjaw kull forma ta' nuqqas ta' ħniena li tnissel tant tbatija, u li għadha qed tnikket bosta popli, anke fl-Art Imqaddsa. Ma hemmx ħniena fejn hemm estremiżmu integralista. Jiġi minn fejn jiġi. Ahna l-Insara għamilna bosta żbalji ta' integraliżmu, u xi kultant għadhom isiru sal-lum. Imma hu mehtieg li dawk li huma qrib tagħna fil-fidi tagħhom jiddenunzjaw ukoll l-integraliżmu religjuż li jinqdew bih dawk li għandhom agenda politika ta' dominazzjoni u sfruttament, huma min huma. Dawn in-nies ma għandhom l-ebda esperjenza ta' Alla li sar bniedem f'din l-Art tal-Ħniena.



**STORJA
TAL-KUSTODJA
TAL-ART IMQADDSA:
IT-TWAQQIF
MILL-ĠDID
TAL-PATRIJARKAT
LATIN TA'
ĠERUSALEMM**

Noel Muscat ofm

L-informazzjoni f'dawn is-sensiela ta' artikli ġbarniha mill-istudju ta':

PAOLO PIERACCINI, *Custodia di Terra Santa e Patriarcato Latino di Gerusalemme: nuove controversie giurisdizionali (1917-1923)*, Parte I, in *Frate Francesco*, anno 80, nuova serie, Nov. 2014, n. 2, 409-458.



Il-Preparazzjonijiet ghat-twaqqif mill-ġdid tal-Patrijarkat Latin ta' Ġerusalem (1847)

Fit-23 ta' Lulju 1847, bl-ittra apostolika *Nulla celebrior*, il-Beatu Papa Piju IX iddeċieda li jerga' jwaqqaf mill-ġdid il-Patrijarkat Latin ta' Ġerusalem, li kien ġie mwaqqaf oriġinarjament mill-Kruċjati fl-1099, b'Patrijarka residenti sal-1187, meta spiċċa r-Renju Latin ta' Ġerusalem. Minn dik is-sena sal-1291 il-Patrijarka Latin kien residenti f'Akri, u wara t-telfa ta' Akri mar joqġhod f'Ċipru fejn dam sal-1374. Minn dik id-data sal-1847 it-titlu ta' Patrijarka Latin ta' Ġerusalem kien biss onorarju.

Fiz-żmien li fih ma kienx hemm Patrijarka Latin residenti f'Ġerusalem, il-Kustodju Franġiskan tal-Art Imqaddsa kien il-kap spiritwali tar-reġjuni tal-Palestina u Ċipru bit-titlu ta' Prefett Appostoliku. Fl-1847 is-Santa Sede ddeċidiet li r-rwol pastorali tal-Kustodju

kellu jiġi sostitwit minn dak ta' isqof li kellu jiġi mzejjien bit-titlu onorifiku ta' Patrijarka. Il-Prefettura Apostolika li kienet twaqqfet mill-Kongregazzjoni *Propaganda Fide* fil-bidu tas-seklu 17, issa tgħolliet għal dinjità ta' djoċesi, għalkemm il-Latini (kif inhuma magħrufin il-Kattoliċi fl-Art Imqaddsa) kienu biss madwar erbat elef.

L-idea twieldet meta twaqqaf Vigarjat Apostoliku fl-Eġittu (1836-1839), u *Propaganda Fide* hasbet li tibghat Vigarju Apostoliku fl-Art Imqaddsa li jaġixxi bil-poteri ta' isqof. L-idea għall-bidu kienet ġiet imħollija għal żminijiet oħrajn.

Sadanittant kien ġie mibgħut isqof għall-Anglikani u l-Luterani f'Ġerusalem (1841), u sentejn wara twaqqfet missjoni Russa bl-iskop li tagħmel attività missjunarja fost il-Kristjani lokali, kemm Kattoliċi kif ukoll Ortodossi.

Il-kwestjoni ta' isqof residenti Kattoliku f'Ġerusalem tqanqlet meta Piju IX sar Papa (16 ta' Ġunju 1846). Lill-Papa qalulu li l-Knejjes Protestanti u Russi kienu saru ta' periklu għax kienu qed jippruvaw jikkonvertu l-Kattoliċi, u li l-Franġiskani tal-Kustodja tal-Art Imqaddsa ma kinux kompetenti għall-hidma pastorali, minhabba li bosta minnhom ma kinux jafu l-ilsna orjentali, u kien hemm firda bejn il-patrijiet Taljani u Spanjoli. Fuq kollox kien importanti li s-Santa Sede jkollha relazzjoni diretta mat-Torok Ottomani f'Kostantinopli, li kienu jaħkmu



Sultan Abdul Majid

l-Palestina, biex ma tibqax dipendenti mill-medjazzjoni u influwenza ta' Franza.

Is-Sultan Ottoman Abdul Majid aċċetta l-proposta tal-Papa, għax kien imxabba' mill-indhġil tal-qawwiet politiċi tal-Oċċident fl-Imperu tiegħu meta kienu jridu jeżerċitaw huma l-protettorat fuq il-Kattoliċi.

Fil-25 ta' Jannar 1847 is-Segretarju ta' *Propaganda Fide*, Mons. Giovanni Brunelli, iddikjara li isqof residenti f'Ġerusalemm jagħti dinjità

lill-Knisja Kattolika. Kien wasal iż-żmien li l-kura pastorali fl-Art Imqaddsa ma tiqafx biss fl-uffiċjatura tal-Postjiet Imqaddsa u l-kura tal-foqra, li l-Frangiskani waħedhom kienu ilhom jaqduha għal sitt sekli shaħ. Kien importanti li jkun hemm awtorità Kattolika qawwija f'Ġerusalemm.

Fit-3 ta' Mejju l-Kardinal Charles Acton iddeskriva l-Knisja Kattolika fl-Art Imqaddsa bħala waħda mmexxija "semplicement minn saċerdot" (billi l-Kustodju

tal-Art Imqaddsa mhuwiex isqof) u qal li l-fidili Palestinjani kellhom id-dritt li jitmexxew pastoralment b'mod professjonali. Il-Frangiskani kienu okkupati hafna mill-istituzzjoni reliġjuża taghhom u ma kellhomx hin biex jiddedikaw attenzjoni għall-fidili u jagħmlu hidma missjunarja fost il-Griegi Ortodossi biex dawn “jirritornaw” fi hdan il-Knisja Kattolika. Isqof residenti kien isolvi dawn il-problemi kollha u jiehdu hsieb il-formazzjoni tal-kleru lokali Palestinjan ta' lingwa Għarbija. Billi d-djoċesi ta' Ġerusalem kienet il-benniena tal-Kristjaneżimu u ċ-ċentru tal-Postijiet Qaddisa, dan il-prelat kellu jirċievi l-oghla grad ta' dinjità bit-titlu ta' Patrijarka.

Meta gie mistoqsi jekk kienx jaqbel li l-Patrijarka Latin jintagħzel minn fost il-Frangiskani hekk li jkun ukoll Kustodju tal-Art Imqaddsa u Isqof, Acton kien tal-fehma li l-“htigijiet tal-missjoni” kellhom jiehdu precedenza fuq “il-privileġġi” riservati għall-Patrijiet Minuri. Il-Frangiskani setghu jzommu s-Santwarji u l-parroċċi taghhom, imma l-Isqof kellu jkollu d-dritt tat-tmexxija tad-djoċesi u tal-formazzjoni tal-kleru.

Acton qal ukoll li, billi l-Frangiskani kellhom jibqgħu kustodji tas-

Santwarji tal-Fidwa, kellhom jingħataw l-opportunità li “darba kull tant” wiehed minnhom jiġi magħżul bhala Isqof ta' Ġerusalem. Kien aktar faċli li huma jobdu lill-Isqof li ma jkunx wiehed minnhom stess.

Il-kardinali kellhom jiddeciedu xi kwalifiki kellhom iħallu lill-Kustodju, billi issa ma kellux ikun superjur tal-missjoni. Hu kellu jħalli l-użu tal-insinji pontifikali. Acton, iżda, kien tal-fehma li, “biex jiġu evitati abbużi min-naħa tax-xiżmatici” (Knejjes Ortodossi) il-Kustodju kellu jithalla juża l-insinji pontifikali kull meta l-ordinarju (isqof residenti)

jew isqof iehor awtorizzat minnu ma jkunx prezenti.

Problema oħra kienet dik tad-dhul ekonomiku tal-isqof ġdid. Billi l-Patrijarka Latin kellu jkun meġġjun minn *Propaganda Fide* u minn donazzjonijiet oħrajn, imma dawn ma kinux biżżejjed, Acton kien tal-fehma li hu kellu jingħata d-dritt li jiġbed fondi mill-offerti li l-Kustodja tal-Art Imqaddsa kienet tirċievi mill-gbir għall-missjoni.

It-Twaqqif mill-ġdid tal-Patrijarkat Latin (1847)

Wara li temm ir-rapport tiegħu, il-Kardinal Acton iddiskuta l-kwestjoni mal-





L-Ingress tal-Patrijarka Giuseppe Valerga f'Ġerusalemm

kollegi tiegħu ta' *Propaganda Fide*. Huma ddecidew li joffru t-titlu ta' Patrijarka Latin ta' Ġerusalemm lill-prelat ġdid, u li dan kellu jkollu f'idej ukoll il-kura tal-Kattoliċi li jgħixu fil-gżira ta' Ċipru. Iddecidew ukoll li l-Patrijarka ġdid ma kellux ikun membru tal-Ordni tal-Patrijiet Minuri. Fl-aħħar ħatru lill-qassis Giuseppe Valerga bhala Patrijarka Latin ta' Ġerusalemm. Il-pjanijiet tagħhom ġew approvati mill-Papa Piju IX.

Fit-23 ta' Lulju 1847 il-Papa Piju IX ippublika l-ittra apostolika *Nulla celebrior*, li fiha afferma li l-Patrijarka Latin kellu l-obbligu ta' residenza permanenti f'Ġerusalemm, u li jeżerċita l-awtorità tiegħu "fuq ir-regjuni kollha" li qabel kienu jaqgħu taħt l-awtorità tal-Kustodju tal-Art Imqaddsa. Dan kien ifisser li l-ġurisdizzjoni tal-Patrijarka Latin kellha testendi ruhha

fuq il-Palestina u Ċipru, billi s-Santa Sede kienet diġà nehhiet minn taħt il-ġurisdizzjoni tal-Kustodja Franġiskana s-Sirja u l-Eġittu. Ir-relazzjonijiet bejn il-Patrijarka u l-Kustodju ġew spjegati fl-Istruzzjoni *Sanctissimus dominus*, li s-Santa Sede harġet fl-10 ta' Diċembru 1847.

Il-kontenuti ta' din l-Istruzzjoni kellhom iqajmu diffikultajiet kbar għall-Franġiskani tal-Kustodja tal-Art Imqaddsa. Il-Kustodju kellu jibqa' s-superjur tal-Franġiskani tal-Kustodja tal-Art Imqaddsa, inklużi dawk li kienu jgħixu fis-Sirja u l-Eġittu. L-amministrazzjoni tal-Knisja fil-Palestina u Ċipru kellha taqa' biss taħt l-awtorità tal-Patrijarka. Il-Kustodju kellu jiċċad għall-privileġġi kollha li kien igawdi qabel bhala superjur tal-missjoni. L-unika funzjoni li fadallu kienet dik li jkun superjur tal-

Kustodja. Il-Patrijarka biss kellu l-fakultà li jamministra l-Konfermazzjoni (Griżma tal-Isqof), u kien biss meta jkun assenti l-Patrijarka li l-Kustodju kellu jeżerċita dan id-dritt. Il-fakultà li jahtar il-Kavallieri tas-Santu Sepulkru kellha taqa' taħt l-awtorità tal-Patrijarka. *Is-subsidia*, jew offerti ta' flus li kienu jingħataw mill-Kavallieri kellhom issa jmorru direttament fil-fond tal-Patrijarkat destinat għall-Art Imqaddsa. Il-Patrijarka kien igawdi mill-fakultà li jeżerċita d-drittijiet pontifikali tiegħu fiċ-ċelebrazzjonijiet fil-knejjes tal-kleru reliġjuż ta' rit Latin fil-Palestina u Ċipru. Ir-reliġjużi li kellhom knisja kellhom jassistu l-Patrijarka u joffrulu l-ilbies u t-tagħmir liturgiku skont ir-regoli osservati mill-Kapitli tal-Knejjes Katidrali lejn l-Isqof djoċesani.

Il-Bidu tal-kontroversji bejn il-Patrijarkat Latin u l-Kustodja tal-Art Imqaddsa (1848-1851)

Malli rifes l-Art Imqaddsa l-Patrijarka Latin Giuseppe Valerga ġab miegħu l-Istruzzjoni *Sanctissimum Dominum*, li kienet tagħtih id-dritt tal-Isqof djoċesan li jiffirma u jordna l-kleru lokali.

It-twaqqif mill-ġdid tal-Patrijarkat Latin ta' Ġerusalem ipprovoka skuntentizza ġenerali u oppożizzjoni, partikolarment fil-każ tal-kleru Grieg Kattoliku u l-aktar tal-Patrijarka Grieg Ortodoss ta' Ġerusalem, li kien iqis lilu nnifsu bħala l-uniku Patrijarka legittimu tas-Sede ta' Ġerusalem, bil-Katidral tiegħu fil-

Bażilika tal-Qabar ta' Kristu. Il-Frangiskani naturalment ukoll urew l-oppożizzjoni tagħhom. Għal sitt sekli shaħ, u fi żmien diffiċli ta' persekuzzjoni waqt id-dominazzjoni Ottomana, il-Frangiskani kienu l-uniċi reliġjużi Kattoliċi preżenti fl-Art Imqaddsa, u kienu waħedhom responsabbli mill-Postijiet Qaddisa u mill-hidma pastorali fost l-Insara Kattoliċi Latini fl-Art Imqaddsa. Il-Kustodju kien igawdi mill-privileġġi ta' prelat, b'ġurisdizzjoni fuq il-Kattoliċi kollha fl-Art Imqaddsa. It-twaqqif mill-ġdid tal-Patrijarkat Latin kien ifisser li l-Frangiskani kellhom jitilfu bosta privileġġi u uffiċċji li kienu akkwistaw b'tant tbatija matul l-istorja glorjuża tagħhom fl-Art Imqaddsa.

Giuseppe Valerga wasal Ġerusalem fis-17 ta' Jannar 1848. Fl-ewwel relazzjoni li ppreżenta fuq id-djoċesi beda jilmenta li l-Frangiskani kellhom poter ekonomiku kbir u influwenza fuq l-organi tat-tmexxija tad-djoċesi, u li bħala isqof kellu jdejh marbutin. Ma għaddiex wisq żmien li din l-iskuntentizza żviluppat f'kontroversja bejn il-Patrijarkat Latin u l-Kustodja tal-Art Imqaddsa. Dan l-aktar għax il-Kustodja kienet tamministra diversi offeriti li kienu jintbagħtu għat-tmexxija tas-Santwarji tal-Fidwa, u tal-iskejjejl u l-parroċċi Kattoliċi li kienet tmexxi. *Propaganda Fide* iddeċidiet li teżamina din il-kwestjoni kollha, billi tibbaża t-tiftix tagħha fuq ir-relazzjoni ta' Valerga. Il-Patrijarka kien ilmenta

Bażilika tas-Santu Sepulkru



L-Arcisqof
Vincenzo
Spaccapietra



li l-Frangiskani kienu jagħtu aktar importanza lill-Kustodja tal-Postijiet Qaddisa milli lill-hidma missjunarja fost l-Insara, u li kienu jippretendu li huma biss kellhom ġurisdizzjoni li jmessu s-Santwarji tal-Fidwa.

Fid-9 ta' Settembru 1851 *Propaganda Fide* ippublikat id-Digriet *Licet ex eo tempore*, biex tagħti direzzjoni aktar akkurata lejn kif kellha titmexxa d-djoċesi ta' Ġerusalem. Is-Santa Sede kienet tiggarrantixxi l-awtorità tal-Patrijarka Latin, filwaqt li kellhom jitharsu d-drittijiet u l-privileġġi tal-Kustodja. Imma d-Digriet sa wasal li

jgħid li l-kura tas-Santwarji kellha tithalla f'idejn il-Patrijarka u l-Frangiskani flimkien. Il-Patrijarka kellu saħansitra d-dritt li jżur il-knejjes tar-religjużi Frangiskani fid-djoċesi tiegħu u li jikkontrolla d-dhul tal-offerti tal-Kustodja fil-kuntest tal-amministrazzjoni finanzjarja tad-djoċesi. Il-Patrijarka kellu jingħata awtorità shiħa ordinarja fuq l-iskejjel Kattoliċi (li kienu kollha proprjetà tal-Kustodja). Billi l-Patrijarka ma kellux knisja tiegħu f'Ġerusalem li setgħet tiffunzjona bhala Kattidral, hu kellu d-dritt li jagħmel użu mill-Knisja parrokkjali Frangiskana ta'

San Salvatur f'Ġerusalem bhala l-Kattidral tiegħu. Kellu wkoll jingħata offerti generużi ta' flus kull sena mill-Kustodja għall-kura pastorali tal-Kattoliċi tad-djoċesi tiegħu.

Il-Kontroversja tihrax u ssib soluzzjoni temporanja (1852-1863)

Il-kontroversja rigward l-amministrazzjoni finanzjarja bdiet tikkumplikar ruhha, għax id-Digriet *Licet ex eo tempore* kien ta lill-Patrijarka l-poteri li jamministra l-offerti tal-Kattoliċi tad-dinja kollha li kellhom suppost imorru għall-kura tas-Santwarji tal-Fidwa, u li kienu dejjem amministrati mill-Kustodja. Min-naħa tagħha l-Kustodja fittxet l-appoġġ tal-qawwiet Ewropej li tradizzjonalment kienu jgħinuha, partikularment Spanja u l-Awstrija. Dawn bagħtu l-protesti tagħhom lil Piju IX, li ddecieda li jibgħat viżitatur apostoliku fil-Palestina fil-persuna ta' Alfonso de Rumilly, Kapuċċin. *Propaganda Fide* ipprotestat li dan il-viżitatur kien ta relazzjoni negattiva dwar il-Patrijarkat Latin favur il-Frangiskani.

Meta l-kontroversja kibret, fl-1860 Piju IX bagħat viżitatur iehor, l-arcisqof Vincenzo Spaccapietra. Dan ukoll ipprezenta kritika ħarxa dwar Valerga, u qal li l-Patrijarka kien deciz li jissostitwixxi l-Frangiskani

bil-kleru djoċesan, imma li dan tal-aħħar ma kienx ippreparat għal din il-hidma. Il-viżitatur kien kontrarju għal Valerga, li ried iwaqqaf seminarju djoċesan, u qal li l-kleru lokali kien jikkomprometti l-karattru internazzjonali tal-Knisja fl-Art Imqaddsa, li l-Frangiskani kienu jiggarrantixxu għax kienu ġejjin minn nazzjonijiet diversi.

Propaganda Fide aċċettat biss li l-Patrijarka ma kellux ikun responsabbli mill-amministrazzjoni finanzjarja. Imma kienet taqbel li hu kellu jkollu seminarju djoċesan. Il-Frangiskani ġew obbligati li ta' kull sena jibagħtu rendikont finanzjarju lill-Kongregazzjoni *Propaganda Fide*. Huma ma kellhomx jibnu knejjes u kunventi godda, u lanqas ikabbru dawk li kellhom, mingħajr il-permess tal-awtoritajiet djoċesani lokali.

Valerga ma aċċettax li jkollu biss somma fissa mogħtija lil mill-Frangiskani. Min-naħa tagħhom il-Frangiskani lmentaw li s-somma mitluba kienet eżorbitanti u li huma ma kinux lesti li jilqgħu l-ordni li jitolbu permess lill-Patrijarka biex jibnu knejjes u kunventi.

Fl-1862, f'mument meta *Propaganda Fide* hasbet li kien impossibbli li tasal tirrikonċilja l-Kustodja mal-Patrijarkat, l-avvenimenti bidlu s-sitwazzjoni. F'dik is-sena Bernardino da Montefranco temm il-mandat tiegħu bħala Ministru Ġeneral tal-Frangiskani, u Bonaventura da Solero spicċa wkoll minn Kustodju tal-Art Imqaddsa.

Bernardino da Montefranco kien Kustodju bejn l-1847 u l-1856 u kien kritiku enerġiku tal-Patrijarka, u hekk komplabħala Ministru Ġeneral.


Bonaventura da Solero komplafuq l-istess linja meta kien Kustodju. Fl-1862 Piju IX għażel bħala Ministru Ġeneral lil Raffaele da Pontecchio. Dan kien Frangiskan moderat u pprova jsolvi d-diffikultajiet bejn il-Kustodja u l-Patrijarkat. Taht pressjoni papali dan il-Ġeneral hatar bħala Kustodju ġdid tal-Art Imqaddsa lil Serafino Milani (1863-1874), li ngħata l-mandat li jsolvi l-problemi mal-Patrijarkat. Naturalment kellu jħabbat wiċċu ma' diffikultajiet kbar mill-istess membri tad-Diskretorju tal-Kustodja. Fl-aħħar *Propaganda Fide* tat lill-Ġeneral il-fakultà li jipproċedi mingħajr ma jitlob il-kunsens tad-Diskretorju. Fil-Kustodja kien hemm numru mdaqqs ta' Frangiskani li xtaqu jaraw soluzzjoni tal-problema, għax raw il-periklu ta' ħsara lill-interessi tal-istess Kustodja u tal-Ordni Frangiskan innifsu.

Min-naħa tal-Patrijarkat Latin is-sitwazzjoni wkoll bdiet tikkalma matul l-aħħar snin ta' Valerga bħala Patrijarka, l-aktar malli wasal l-Isqof Awżiljarju Vincenzo Bracco.

Il-Kontroversja tieqaf fi żmien il-Patrijarki Bracco, Piavi u Camassei (1873-1919)

Fil-11 ta' Marzu 1873 *Propaganda Fide* għażlet lil Vincenzo Bracco bħala Patrijarka Latin ta' Ġerusalemm

Mons
Vincenzo
Bracco



(1873-1889). Fi żmien ma kienx hemm kontroversja serja bejn il-Patrijarkat u l-Kustodja. L-armonija tar-relazzjonijiet kompliet ukoll meta mexxa d-djoċesi l-Patrijarka Ludovico Piavi (1889-1905), li kien Franġiskan. Inqalghu xi problemi meta l-Papa Ljun XIII ippubblika l-Breve *Salvatoris ac Domini Nostri* (26 ta' Diċembru 1887) rigward il-ġabra tal-Ġimġha l-Kbira b'riżq l-Art Imqaddsa. Il-Papa fakkar lill-isqfijiet fit-tradizzjoni antika li din il-ġabra kellha tintbagħat lill-eqreb Kummissarju tal-Art Imqaddsa, li mbagħad kellu jibgħat l-offerti fil-Kustodja. *Propaganda Fide*

ma kinetx kuntenta bil-mod kif il-Franġiskani kienu qed jamministraw l-offerti, u riedet li l-amministrazzjoni tal-ġabra taqa' taħt id-direzzjoni tal-Patrijarka. Imma fl-1890 Piavi wera li kien kuntrarju għal din il-proposta. Fi żmien li fih il-Patrijarkat kien ingħata l-amministrazzjoni finanzjarja tal-ġabra tal-Art Imqaddsa, l-Kustodja sabet limiti kbar fl-attività tagħha u l-ebda Santwarju ġdid ma seta' jinbena. Billi l-Kustodja kellha wkoll tippovdi għall-manteniment tal-Franġiskani fil-missjonijiet tas-Sirja u l-Eġittu, u dawn ma kinux jaqgħu taħt il-ġurisdizzjoni tal-Patrijarka

Latin ta' Ġerusalemm, Piavi talab li l-Kustodja kellha tithalla hielsa li tamministra l-fondi tagħha, u li tippreżenta biss rendikont annwali lil *Propaganda Fide*. Piavi qal ukoll li anke hu, bhala Patrijarka, kellu jiġi obbligat li jibgħat rapport finanzjarju annwali lill-Kongregazzjoni, billi l-flus li kien jamministra kienu ngħataw lilu mill-Kustodja.

Il-Prefett ta' *Propaganda Fide*, il-Kardinal Giovanni Simeone, kien talab li l-Kustodja tgholli s-sussidju annwali li kellha tagħti a benefiċċju tal-Patrijarka, għas-somma ta' 150,000 Frank. Il-Kustodja opponiet u *Propaganda Fide* webbet rasha. Fl-ahhar Piavi u l-Ministru Ġeneral tal-Frangiskani ftiehmu li l-Kustodja kellha

tgholli s-sussidju annwali minn 37,625 Frank għal 50,000 Frank.

Il-kumplament tal-Patrijarkat ta' Piavi kien armonjuż. Piavi kien wera sens prattiku lejn hutu l-Frangiskani tal-Kustodja tal-Art Imqaddsa, u pprova jikkonvincihom li, bit-twaqqif mill-gdid tal-Patrijarkat, is-Santa Sede ma kinetx hadet minn idejn il-Frangiskani d-dritt tal-Kustodja tal-Postijiet Qaddisa.

Il-Patrijarka li ġie warajh, Filippo Camassei (1906-1919) wera l-istess attitudni pożittiva lejn il-Kustodja, anke jekk hu kien qassis sekulari. Kien donnu li ż-żmien kien fejjaq il-feriti antiki. Imma l-kbir kien għadu ġej.



Papa Ljun XIII



IT-TIFSIR TAN-NUMRI FIL-BIBBJA


Fr Charles Buttigieg

*“Xmun Pietru tela’ fid-dgħajsa u ġibed l-art ix-xibka mimlija
b’mija u tlieta u ħamsin ħuta kbira...” (Ġwanni 21:11)*

Simboliżmu Aritmetiku

Fil-Bibbja niltaqgħu ma' hafna simboli dwar Alla, dwar il-bniedem, dwar l-annimali; niltaqgħu mas-simboliżmu li jinvolti l-kuluri u anke dak tan-numri li nsejnhulu aritmetiku. Naraw in-numru 666 jirreferi għal Neruni (ara Apok 13:17-18) u huwa marbut mal-Antikrist, in-numru sebgħa li juri totalità fejn dan jissemma hafna drabi fl-Apokalissi ta' San Ġwann għas-seba' knejjes, seba' sigilli, seba' ittri, seba' bwieqi, seba' trombi u seba'

kwiekeb. Insibu n-numru 1000 għal Alla u juri milja f'Alla, in-numru 10 li juri perfezzjoni divina u fuq kollox in-numru 12 għat-tribujiet u l-apostli. In-numru 3 li juri perfezzjoni spiritwali waqt li n-numru 4 juri perfezzjoni materjali, in-numru 6 juri imperfezzjoni, u n-numru simboliku ta' 144,000 li nsibu f'Apok 14:1 li jfisser il-multiplikazzjoni tat-12-il tribù (jigifieri l-Antik Testament) u t-12-il appostlu (il-Ġdid Testament) li jiffurmaw il-poplu wiehed ta' Alla (in-numru 1000). Għalhekk se nagħtu



harsa hafifa lejn xi numri sinifikattivi fil-Bibbja.

L-Ewwel Għaxar Numri


In-numru wiehed juri unità u marbut mat-twemmin ta' Alla wiehed (ara Dewt 6:4) u huwa n-numru tal-ewwel kmandament ta' Alla (ara Eżodu 20:3). In-numru tnejn, bl-Ebrajk u Feniċju *xanim* fejn l-għerq tal-kelma jfisser 'tilwi', bl-Aramajku Sirjak *tanin*, bl-Assirjak *xina*, bl-Etjopiku *kele'e*, Barbaru *senet* u bl-Għarbi *tani*, huwa s-simbolu tax-xhieda, per eżempju ż-żewġ idwal tal-ħolqien fil-Ġenesi 1:6; iż-żewġ kerubini mal-arka tal-patt f'Eżodu 25:22, u Ġesù bagħat id-dixxipli tnejn tnejn kif insibu f'Luqa 10:1.

In-numru 3 huwa n-numru perfett, simbolu tal-

perfezzjoni ta' Alla – it-Trinità. Fit-tielet jum dehret l-art fil-ħolqien, tliet subien kellu Noè: Ħam, Sem u Jafet, tliet irġiel iħabbu wild lil Abraham. Is-sagrifiċċju ta' Isakk fuq il-Morija kien se jsehħ fit-tielet jum, kien hemm tliet taqsimiet fit-tinda tal-laqgħa u fit-tempju, Ġona dam tlett ijiem u tliet iljieli fiż-żaqq tal-ħuta. Hemm tliet festi tal-pellegrinaġġi, tlett snin dam il-ministeru ta' Ġesù, u Ġesù qam fit-tielet jum (ara Mt 17:22-23; Mk 9:31; Lq 9:22 u 24:46). Hemm għalhekk is-simbolizmu qawwi tal-Bibbja marbut mat-tielet jum (ara Matthew 12:40). Fl-Antik Testament naraw lil Alla tliet darbiet 'Qaddis' (Is 6:31). Tlieta ukoll huwa n-numru tal-imsallbin fuq il-Golgotha (Mk 15:27).

In-numru 4 juri totalità materjali (id-dinja, l-arja, in-nar u l-ilma), l-erba' irjieħ minn kull naħa tad-dinja (Mt 24:31), fil-Ġnien tal-Għeden kien hemm erba' xmajjar: Pison, Giħon, Tigri u Ewfrat (ara Ġenesi 2:10-11) u kien hemm erba' tazzi fl-Ikla tal-Għid. Id-dinja għandha erba' staġuni, il-ktieb ta' Danjel isemmi erba' saltniet u fil-parabbola taż-żerriegħa nsibu erba' tipi ta' ħamrija (Matthew kapitlu 13).

In-numru ħamsa marbut mal-kotba tal-Pentatewku, il-kotba li jiffurmaw is-salmi, il-ħames ċaġħqiet ta' David li bihom qatel lill-ġgant Gulija tal-Filistej (ara 1 Samwel 17, 38-51), il-ħames ħobżiet fit-tkattir tal-ħobż minn Ġesù u l-ħames pjagi ta' Kristu. In-numru huwa marbut ma' Alla (1) u mad-dinja



(4) u mal-hames swaba li ghandu f'kull id il-bniedem. Hamsa huma l-kelmiet tal-intelligenza (1 Kor 14:19).

In-numru 6 juri li jrid jilhaq il-perfezzjoni tiegħu fin-numru 7, kif naraw fl-istorja tal-holqien u għalhekk huwa numru mhux perfett; per eżempju s-sitt ġarar tal-ilma fit-tieg ta' Kana, u s-sitt siegħa li jilħqu l-perfezzjoni tagħhom fi Kristu. L-istilla ta' David jew bil-Lhudi *Magħen David* hija hesagramma u ghandha sitt ponot. Huwa numru marbut mal-holqien tal-bniedem li jsehħ fis-sitt jum. Ukoll il-leviti kellhom sitt ibliet tagħhom (ara Num 35:6).

In-numru 7 huwa n-numru perfett u juri milja, mill-Ebrajk *shebah*, kif naraw f'Matthew 18:22 fejn naraw lil Ġesù jeżorta lil Pietru sabiex jaħfer dejjem, għal 77 darba. In-numru 7 insibuh 287 darba fil-Bibbja. Huwa n-numru tas-Sibt u tal-mistrieħ u marbut mas-sena tal-helsien tal-iskjavi (ara Esodu 21:2). Jissemma ta' spiss fl-Apokalissi. Is-sena tal-ġublew kienet mibnija fuq cikli ta' 7 u għalhekk 49 sena kif preskritt fil-Levitiku 25. Huwa wkoll in-numru ta' djakni li ntgħażlu fl-Atti tal-Appostli. Marija Maddalena kellha seba' xjaten (Lq 17:1). Il-*menorah* tal-Lhud kien kandelabru li kellu seba' xemgħat. Kien hemm seba' snin ta' guħ u għaks fi żmien Ġużeppi fl-Eġittu (Ġen 41:53); is-



seba' ġranet tal-hobż azzmu (Esodu 34:18); is-seba' snin ta' Ġakobb sabiex jiżzewweg lil Rakel bint Laban (Ġen 29:20); is-seba' ġranet ta' festi tat-tieg fl-istorja ta' Sansun (Imħ 14:12). Fil-Ġematria, tibdel l-ittri tal-alfabet fil-valur tagħhom numeriku, l-ewwel vers tal-Bibbja għandu l-valur ta' 1393 li huwa magħmul minn 7 għal 199 darba.

In-numru 8 huwa marbut mas-salvazzjoni u mal-eternità u huwa numru marbut mal-Messija u s-Salvatur. Kienu tmien persuni b'kollox li salvaw fid-dilluvju (ara 2 Piet 2:5) u ċ-ċirkonċizzjoni tal-Lhud kienet isseħħ fit-tmien jum. In-numru disa' huwa marbut mal-barka u nsibu disa' doni

tal-Ispirtu s-Santu f'Galatin 5:22-23.

In-numru għaxra huwa magħmul minn numru tlieta u seba' jew erba' (il-kreazzjoni) u sitta (il-bniedem). In-numru 10 huwa n-numru tal-għaxar kmandamenti ta' Alla, u huwa numru perfett fl-ordni divin. Interessanti li Noè kien l-għaxar ġenerazzjoni minn Adam. L-għexur, jġiferi wiehed minn kull għaxra, kien jingħata lil Alla. Il-prezz tal-fidwa kien ta' 10 gerat li kienu jiġu nofs xekel (ara Eżodu 30:12-16). Insibu l-għaxar pjagi tal-Eġittu. Fl-Eżodu 26: naraw ukoll in-numru ta' għaxar purtieri. Fil-vanġelu ta' San Matthew insibu għaxar parabboli tas-Saltna. Interessanti wkoll



li l-haruf tal-Ghid kien jintgħażel fl-10 tax-xahar ta' Nisan (ara Eż 12:3). Il-Yom Kippur taħbat ukoll fl-għaxra tas-seba' xahar. Insibu wkoll il-parabbola tal-għaxar xebbiet (Mt 21:1-13). F'Danjel 7:24 naraw il-viżjoni tal-bestja b'għaxart iqrin. Fil-*Kabbalah* Ebrajka jissemmew għaxar emanazzjonijiet tal-infinità ta' Alla msejha bħala *sephirot*. Santu Wistin jorbot dan in-numru mal-għerf: *numerous denarius totum sapientiam significat*. In-numru h̄dax huwa ġeneralment negattiv.

In-Numru Tnax

In-numru 12 insibuh 187 darba fil-Bibbja fejn fl-Apokalissi nsibuh 22 darba u għalhekk huwa n-numru tal-Apokalissi. Dan huwa numru perfett ukoll, il-perfezzjoni governattiva. In-numru tnax huwa magħmul minn numru 3 (Alla) għal numru 4 (id-dinja). Insibu n-numru marbut mal-patrijarki, it-tfal ta' Ġakobb, it-tribujiet ta' Israel, marbut mal-poplu ta' Alla, l-imhallfin, il-ħaġar prezzjuż tal-qassis il-kbir,

u l-apostli u t-tnax-il bieħ ta' Ġerusalem il-Ġdida u l-kwiekeb tal-Madonna (ara Apok 12:1). Tnax ukoll kienu l-ispji li baġħat Mosè fejn kienu waslu sal-wied ta' Eskol u rritornaw lejn Kades fid-deżert ta' Paran.

Tnax kienu l-għejun tal-ilma fid-deżert ta' Elim kif naraw f'Numri 33:9. Tnax kienu s-suldati ta' David h̄dejn il-pixxina ta' Gabaon. Tnax huma l-profeti ż-żgħar, Salamun kellu tnax-il iljun (1 Re 10:18) u tnax huma l-istilel tal-Apokalissi (12:1). Insibu tnax-il leġjun ta' anġeli f'Mt 26:53. In-numru 144,000 tal-Apokalissi huwa magħmul minn numru tnax. Ġesù kellu tnax-il sena meta deher fit-tempju.

In-Numru Tlettax

Dan in-numru juri ċerta negattività. Pereżempju niltaqgħu mal-ġuħ u l-għaks 13-il darba fil-Bibbja. Il-waqgħa ta' Ġeriko ġrat wara tlettax-il dawra. L-isem ta' Satana fl-Ebrajk għandu valur li jinvolvi n-nunru 13 (13 għal 28) u anke bil-Grieg (13 għal 13), is-serpent (13 għal 212), Beelzebub (13 għal 46), Belial (13 għal 6), l-Antikrist (13 għal 13 għal 33). Ġuda l-Iskarjota li ħareġ miċ-ċirku tat-Tnax u li daħal minfloku Mattija huwa wkoll marbut man-numru tlettax.

In-Numru Erbghin

Dan in-numru huwa ta' importanza kbira fil-Bibbja u

juri tkomplija u perfezzjoni. Insibuh 146 darba. Huwa magħmul minn numri 10 għal 4 u għalhekk juri totalità. Il-poplu Lhudi dam 40 sena jissaffa fid-deżert tas-Sinaj (ara Dewt 8:2-5). Mosè għex erbgħin sena għal tliet darbiet. Insibu l-erbgħin sena ta' paċi taħt l-imħallfin, Ghotnijel, Barak u Gidgħon (ara Imħallfin 8:28). Sawl, David u Salamun damu jsaltnu għal erbgħin sena (ara 1 Re 11:42). Skont Ġenesi 7:4 id-dilluvju dam erbgħin jum u erbgħin lejl. Mosè jdum fuq il-muntanja Sinaj għal 40 ġurnata (Es 34:28), l-istess bħalma għamel Elija fuq il-Ħoreb (1 Slat 19:8) u l-indiema ta' Ninwè (Ġon 3:4) u l-erbgħin jum marbuta ma' Ġesù fid-deżert u wara l-qawmien sa tluġ is-sema.

Numri Ohra

In-numru 14 huwa magħmul minn sebgha għal tnejn u jagħmel parti mir-razza ta' Ġesù fejn insibu 42 generazzjoni (14 għal 3) minn Abraham sa San Ġuzepp (ara Mattew 1:1-17). Fl-14 tal-ewwel xahar huwa l-Għid. Fl-istess jum – 14 tal-ewwel xahar – Alla kien għamel il-patt ma' Abraham (Ġen 15:1-9). Bħalma Alla heles lill-poplu Lhudi mill-jasar tal-Eġittu f'din il-ġurnata, hekk ukoll Ġesù, il-Ħaruf il-Ġdid tal-Għid. In-numru 14 huwa l-valur tal-isem David fil-ġematria Lhudija; DVD = 4+6+4, fejn l-ittra *dalet* kienet tiswa 4 u l-*vav* kienet tiswa 6).

In-numru 16 huwa marbut mal-imhabba fil-Bibbja fejn fl-innu tal-imhabba

ta' San Pawl fl-Ewwel Ittra lill-Korintin fil-kapitlu 13 insibu 16 il-aġġettiv tal-imhabba vera. In-numru 30 juri perfezzjoni magħmul minn għaxra għal tlieta, fil-fatt Ġesù beda l-ministeru tiegħu ta' tletin sena (ara Luqa 3:23) bħalma kellu David meta sar re (2 Samwel 5:4). Ġesù gie mibjugħ minn Ġuda għal tletin biċċa tal-fidda (ara Mattew 27:6-10). Israel baqqhu jibku l-mewt ta' Mosè u Aron tletin ġurnata. Fil-ġematria l-isem divin ta' YHWH għandu l-valur ta' 42, daqs kemm hemm generazzjonijiet minn Abraham sa Kristu. In-numru 50 huwa marbut mal-ġublew bibbliku *shenat hajjobel* kif deskritt f'Levitiku 25:8-12, u mal-festa ta' Għid il-Ħamsin (Lev 23:15-16 u Atti 2). In-numru





ħamsin huwa n-numru magħmul minn sebgħa għal sebgħa u wieħed (ara Levitiku kap 25). Insibuh 154 darba u juri fidwa u twelid ġdid.

Insibu d-disgħa u disgħin nagħga (Matt 18:12). In-numru 70 huwa magħmul minn sebgħa għal għaxra (numri perfetti), huwa numru ta' żmien shih, mitmum (ara Lev 25:10). Qabel it-Torri ta' Babel kien hemm sebgħin nazzjon, sebgħin persuna marru fl-Egittu fi żmien Ġakobb (ara Ġenesi 46:26-27), u nsibu s-70 anzjan tal-poplu u tas-Sanhedrin, is-sebgħin sena tal-eżilju (ara Ġeremija 25:11) u s-70 dixxiplu ta' Ġesù (ara Luqa 10:1).

In-numru mija li juri wkoll totalità, insibuh f'Ġenesi 26:2; Levitiku 26:8; 2 Samwel 24:3 u Matthew 19:29. In-numru 666 li nsibu fl-Apokalissi 13:16-18, huwa marbut mal-Antikrist jew l-isem tiegħu, ma' Neruni, maxxitan, mal-apostasija, ma' Gulija tal-Antik Testament, il-vanità ta' Salamun, ma' Nabukodonosor, il-Bhima tal-Apokalissi. San Irineu jorbot dan in-numru mal-kelma *lateinos* u huwa numru imperfett għall-aħħar.

In-numru elf, bl-Ebrajk: *eleph*, juri folla kbira u għadd mingħajr limiti bħalma hi l-ħniena ta' Alla "li hu hanin għal elf nisel" (Ez 20:6) u

għalih, elf nisel qishom jum wieħed (Salm 90:4). Salamun kellu elf mara! (1 Slat 11:3) u l-elf sena tas-saltna (Apok 20:7). In-numru elf insibuh ukoll f'Dewt 5:10; 7:9; 1 Samwel 18:7 u Salm 50 u 90. F'2 Samwel 10:18 insibu 700 karru, f'2 Kron 19:18 7000 karru, f'1 Re 4:26 insibu 40,000 gwerrier u f'Numru 3:39 insibu 22,000 levita. In-numru 10,000 insibuh f'Lev 26:8; Dewt 32:30; Mik 6:7. Ezra 2:64 jtkellem minn kongregazzjoni ta' 42,360 ruħ. Fil-konsagrazzjoni tat-tempju ta' Salamun f'1 Re 8:63 ġew issagrifikati 22,000 barri u 120,000 nagħga. Il-Lhud fl-Eżodu kienu madwar 70,000 ġewwa l-Egittu. Għandna wkoll in-numru 6000 li jfisser 'leġjun'

(ara l-imxajtan ta' Ġerasa f'Lq 8:30). L-ikbar numru li nsibu fil-Bibbja huwa, "...għaxart elef ta'għaxriet ta' eluf ..." f'Danjel 7:10 u fl-Apoklissi 5:11. Numri kbar ohra huma l-50,070 ruħ li ġew maqtula f'Bet-xemex minhabba l-arka tal-patt (1 Samwel 6:19); l-armata ta' Ġosafat kienet tghodd 1,160,000 ruħ (2 kronaki 18) u l-mewt ta' 27.000 persuna f'2 Re 20:30.

Il-qabda ta' 153 huta kbira

F'Ġwanni 21:11 niltaqgħu mal-qabda hut ta' wara l-qawmien ta' Ġesù fejn San Pietru kaxkar bla ma qatta' ix-xibka mimlija 153 huta kbira. In-Numru 153 huwa numru misterjuż hafna. San Wistin u San Ġirolmu jorbtu dan in-numru partikulari u eżatt mas-salvazzjoni tal-bnedmin li trid tilhaq lil kull persuna singola partikulari għaliex Alla jrid lil kulhadd isalva (ara Ġw 6:39 u 17:12). San Ġirolmu jzid li n-numru jirreferi għal tipi differenti ta' hut fil-qabda tax-xibka tal-vangelu. San Girgor il-Kbir jgħid li n-numru huwa frott tal-multiplikazzjoni tan-numri 17, 3 u 3 li jagħmlu 153. Tajjeb li ngħidu li n-numru 17 huwa t-total tan-numri 10 (kmadamenti) u sebgħa (sagramenti) u tlieta jirreferi għal Alla. Santu Wistin jgħid li jekk tghodd in-numri kollha sas-17 jagħmlu 153 u għalhekk dawn il-kalkoli kollha juru totalità ta' salvazzjoni li ġejja minn Alla. In-numru jista' jkun magħmul minn (12 għal 12) + (3 għal 3). Interessanti wkoll li l-ġematrija tan-numri 153 tirreferi għal *beni ha-elohim*,

ulied Alla. In-numru 153 jirreferi għal numru ta' persuni li ġew imbierka minn Ġesù fil-ministeru tiegħu.

Bibliografija

Brown, R. (ed.), *The Jerome Biblical Commentary*, London 1985.

Davis, J.J., "Biblical Numerics", in *Grace Journal*, 30-43.

Ellis, P., *The Man and message of the Old Testament*, Collegeville 1976.

Gunner, R.A.H., "Numbers", in *The New Bible Dictionary*, Grand Rapids (MI) 1962.


Kunstlinger, D., "The numeral 'two' in the semitic languages", in *The Jewish Quarterly Review* 10 (1898) 462-469.

Panin, I., "Bible Numerics", in *Things to Come* 17 (1911) 140.

Wenham, J.W., "Large numbers in the Old Testament", in *Tyndale Bulletin* 18 (1967).

Varner, W., "The Christian use of Jewish Numerology", in *TMSJ* 8 (1997) 47-59.

Yamauchi, E.M., "Magic in the biblical world", in *Tyndale Bulletin* 34 (1983) 169-200.



ID-DEMM TAL-PATT U L-QAWMIEN TA' KRISTU

Mons Lawrenz Sciberras


“U Alla tas-sliem, li bis-sahha tad-demm tal-patt ta’ dejjem qajjem mill-imwiet lil Sidna Ġesù li hu r-Ragħaj il-kbir tan-nagħaġ, iwettaqkom b’kull haġa tajba biex tagħmlu r-rieda tiegħu; halli jagħmel hu fina dak li jogħġob lilu b’Ġesù Kristu, li lilu l-glorja għal dejjem ta’ dejjem Ammen” (Lhud 13, 20-21).

Il-Patt ġdid

Dawn il-versi jirritornaw għas-sugġett dwar il-patt, imma taht dawl ġdid u dan għaliex l-awtur tkellem minn “patt ta’ dejjem”. U preċizament hawn tohroġ id-differenza! Din hija l-unika darba msemmi fit-Testment il-Ġdid. Diġà l-espressjoni “Alla tal-paċi” (sliem) għandha x’taqsam shih mal-patt. Il-Mulej irrivela lilu nnifsu bħala Alla tas-sliem, meta fi Kristu irrikonċilja miegħu d-dinja u waqqaf il-Patt il-Ġdid. Hekk huwa warrab kull forma ta’ firda u għażla.

Fit-tieni ittra lill-Korintin, naqraw hekk: “Kollox ġej minn Alla li habbibna miegħu nnifsu permezz ta’ Kristu... Alla kien li habbej il-holqien miegħu nnifsu permezz ta’ Kristu bla ma qagħad iżomm il-kont ta’ dnuvietna u fdalna l-ministeru ta’ din il-ħbiberija (2 Kor 5, 18-19). Alla huwa tassew Alla tas-sliem li jmexxi r-rikonċiljazzjoni u l-għaqda fost kulhadd. U bil-maqlub, fejn ma hemmx is-sliem u l-għaqda Alla ma għandux postu hemm!

L-indħil decisiv ta’ Alla tal-paċi l-awtur jiddeskrivih bi





kliem ġdid: L-awtur jittellem mill-ewwel darba dwar il-qawmien ta' Kristu. F'din l-ittra lil-Lhud l-awtur tkellem ta' spiss mill-glorifikazzjoni ta' Kristu, mid-dhul tiegħu fis-Santwarju tas-sema, imbagħad ma tkellem xejn esplicitament mill-qawmien tiegħu. L-awtur tal-ittra jesprimi l-qawmien b'mod originali ħafna, u mhux dak tradizzjonali. Huwa jsemmi s-silta tal-profeta Isaija fejn ifakkar fl-opri divini matul

żmien l-Eżodu. Il-profeta jikteb: "U ftakru f'jiem l-imghoddi: Mosè l-qaddej tiegħu. Fejn hu dak li heles mill-baħar, ir-ragħaj tal-poplu tiegħu? ... Dak li feraq il-baħar quddiemhom biex jagħmel għalih isem li jibqa' għal dejjem? Li mexxihom qalb il-mewġ u ma għotrux bħaż-żiemel fid-deżert?... Hekk int mexxejt il-poplu tiegħek biex tagħmel għalik isem gloriuż" (Is 63,11-14). F'din is-silta, il-profeta Isaija jsejjah lil Mosè "ir-

ragħaj tal-poplu” – il-poplu merhla ta’ Alla. Il-Bibbja tas-Sebghin (LXX) imbagħad ittraduciet “ir-ragħaj tan-nagħag”. Issa ġara li l-awtur tal-ittra naturalment jaqbad din l-espressjoni (ara Ġw 10,11,14) biex johroġ għad-dawl is-superjorità qawwija ta’ Ġesù f’relazzjoni ma’ Mosè li huwa sempliċement “ir-ragħaj tan-nagħag”, filwaqt li Ġesù huwa “ir-ragħaj il-kbir”, “il-qassis il-kbir”.

Pietru fl-ewwel ittra tiegħu meta jitkellem minn Kristu juża l-espressjoni “ir-Ragħaj il-Kbir” *archipoimēn* (1Pt 5,4). Issa hawn Pietru jrid ifakkar ukoll fil-Qassis il-Kbir *archiereus*. Is-superjorità ta’ bejn Mosè u Ġesù qiegħda hawn: Filwaqt li Mosè mexxa u għadda l-poplu lejn art ta’ din id-dinja minkejja li tnixxi iva halib u għasel, mela l-Art imwiegħda, Ġesù għamel il-mogħdija tiegħu mill-mewt għall-ħajja biex idahħalna f’din l-eredità. Grazzi għal espressjonijiet l-awtur irid juri li l-qawmien ta’ Ġesù mhux biss xi ġrajja individwali, Kristu qam biss għalih innifsu, iżda fl-istess ħin din hija ġrajja li tmissna lkoll, ġrajja universali tassew! Kristu gglorifikat bhala r-ragħaj tan-nagħag huwa dak li jiftaħ it-triq għan-nagħag, it-triq ta’ ħajja ġdida, it-triq tal-qawmien. Kristu qam mill-mewt bhala “l-Awtur tas-Salvazzjoni” (Lhud 2,10), bhala “l-ewwel li qam mill-mewt” (Kol

1,18), bhala “l-ewwel fost dawk li raqdu” (1 Kor 15,20). Hawn għalhekk jidher l-aspett ekkleżjali ta’ Kristu.

Is-saħħa tad-demmm

L-awtur jaħsadna wahda sew meta jikteb espressjoni tassew qawwija. Huwa jgħid li Alla qajjem mill-mewt lil Kristu “bis-saħħa tad-demmm tal-patt ta’ dejjem” (Lhud 13,20). X’ifisser dan kollu? L-awtur jattribwixxi, jew aħjar jagħti lid-demmm ta’ Kristu funzjoni decisiva u qawwija għall-qawmien tiegħu. U għaliex dan jista’ jsir? Minħabba r-rapport intimu li hemm bejn id-demmm divin u l-Ispirtu. Grazzi għall-frażi: “... id-demmm ta’ Kristu, li bl-Ispirtu ta’ dejjem offra lilu nnifsu ... inaddaf il-kuxjenzi tagħkom ...” (Lhud 9,14). Dan il-kliem joffrilm li nħarsu mod iehor lejn il-qawmien l-ewwel dak ta’ Ġesù mbagħad dak tagħna.

L-ewwel formuli ta’ tagħlim tal-fidi Kristjana harġu għad-dawl il-kuntrast ta’ bejn il-mewt ta’ Ġesù u l-qawmien tiegħu. Kienu l-bnedmin li qatluh u Alla qajmu mill-mewt (Atti 3,15; 4,10). Aktar tard imbagħad wiehed beda jifhem li l-qawmien ta’ Ġesù ġara permezz tal-Ispirtu s-Santu, bil-qawwa tiegħu. (Rum 1,4). Il-profeta Eżekjel, meta kien fl-eżilju ta’ Babel wera li l-qawmien hija opra tal-Ispirtu: fid-dehra sugġestiva li kellu tal-għadam niexef,

huwa kellu l-amar biex isejjah l-ispirtu *ruah*, in-nifs, ir-riħ l-Ispirtu, u dan sabiex jidhol fl-għadam u jerga’ jagħtih il-ħajja mill-ġdid. (Eżek 37,9). L-Ispirtu huwa n-nifs ta’ Alla li jagħti l-ħajja.

Minn approfondiment fit-tagħlim ħareġ għad-dawl li l-azzjoni tal-Ispirtu ma bdiex sempliċement mal-qawmien iżda dehret matul il-ħajja ta’ Ġesù u b’mod partikulari waqt il-passjoni. L-awtur tal-ittra lil-Lhud iwassalna biex nifhemu dan kollu. Ġesù talab b’lehen għoli lill-Missier u bhala twegħiba ta’ dan kollu huwa rċieva bil-qawwa kollha minn għand il-Missier l-Ispirtu biex hekk seta’ jibdel il-mewt proprja tiegħu, ġrajja ta’ għajb, f’wahda ta’ għaqda u barka. Hekk Ġesù qaleb kollox ta’ taht fuq. Il-mewt ta’ Ġesù saret il-pedament tal-Patt il-Ġdid grazzi għall-azzjoni tal-Ispirtu. Id-demmm ta’ Ġesù ġie mixrub mill-Ispirtu s-Santu permezz tat-talb qawwi flimkien mal-hlewwa lejn Alla Missieru. Hekk allura sar għajn ta’ ħajja ġdida, għajn ta’ qawmien tassew.

Relazzjoni nifs – demmm

Wiehed jista’ jidhol aktar fil-fond dwar ir-relazzjoni bejn id-demmm u l-Ispirtu skont it-Testment il-Qadim. Għal dik il-mentalità, d-demmm kien qaddis, forsi aħjar sagra u dan għaliex ifisser il-ħajja hija rigal ta’ Alla. U hadd



ma għandu jedd fuq il-
 ħajja tal-bniedem! Il-Bibbja
 tgħallimna li fid-demmm
 hemm in-*nefesh*, il-bidu tal-
 ħajja, l-infiħ ta' ħajja, ir-ruħ
 li tgħajjex il-ġisem. Anzi
 fid-Dewteronomju hemm
 kliem ċar u li jfisser ħafna
 fejn jgħidilna li d-demmm
 shiħ huwa n-*nefesh*. "Imma
 int għandek iżzomm shiħ li
 ma tikoxx id-demmm, għax id-
 demmm hu l-ħajja" (Dt 12,23).
 Mela minn dan il-kliem
 l-awtur sagru mhux jagħmel
 differenza bejn id-demmm u
 l-ħajja.

Fi żminijietna x-xjenza
 kkonfermat din il-ħaġa
 bl-iskoperta tal-ossigenu fid-

demmm. Hekk ikompli jiċċara
 kliem l-Iskrittura. Id-demmm
 tagħna għandu rapport
 mill-qrib ħafna man-nifs
 tagħna. Biex ngħixu hemm
 il-bżonn li n-nifs tagħna
 jidhol fid-demmm, jiġifieri
 l-arja li niehdu din tidhol
 fid-demmm, tagħna, tgħanih
 bl-ossigenu li titfagħlu, biex
 l-ossigenu jgħajjex iċ-ċelluli
 tal-ġisem. Mela hemm rabta
 l-aktar mill-qrib bejn in-nifs
 u d-demmm, jew bejn l-Ispirtu
 u d-demmm. Dan għaliex
 bil-Lhudi l-istess kelma *ruah*
 tfisser nifs u spirtu.

Dawn l-elementi qabathom
 u daħal aktar fil-fond
 dwarhom l-awtur tal-ittra

lil-Lhud; huwa jurina rabta
 qawwija ħafna bejn id-
 demmm ta' Kristu u l-Ispirtu
 s-Santu. F'dan il-każ mhix
 kwistjoni ta' fenomenu
 bioloġiku imma realtà
 spiritwali. Hekk kif aħna
 naspiraw l-arja biex nimitlew
 bl-ossigenu, id-demmm hekk
 jagħmilna kapaċi biex
 ngħixu flimkien mal-ġisem.
 Hekk gara minn Kristu fil-
 passjoni. Hu grazzi għat-talb
 tiegħu li huwa "nefaħ fuqna"
 l-Ispirtu s-Santu. "Kollox hu
 mitmum! Mbagħad mejjel
 rasu u radd ruħu" jew radd
 l-ispirtu *tò pneûma* (Ġw
 19,30).

Ġesù talab u xxennaq u
 rċieva l-Ispirtu s-Santu,
 tant li daħal fih u mbuttaħ-
 mexxih biex joffri l-ħajja
 tiegħu f'għotja shiħa ta'
 mħabba. Nistgħu ngħidu
 li fil-passjoni, d-demmm
 ta' Kristu nxtorob (f'sens
 metaforiku) mill-Ispirtu
 s-Santu, tant li akkwista dik
 il-kapaċità li jikkomunika
 ħajja ġdida u li jibni l-Patt
 Ġdid. Permezz tal-Ispirtu
 s-Santu, l-passjoni għamlet
 min-natura umana ta'
 Kristu, u speċjalment
 mid-demmm tiegħu, dak
 l-istrument li jgħaddilna
 l-Ispirtu s-Santu.

Dan it-tagħlim qiegħed ukoll
 fir-raba' Vangelu. Ġwanni
 jurina r-relazzjoni shiħa li
 hemm bejn il-passjoni ta'
 Ġesù u d-don tal-Ispirtu
 s-Santu. Meta Ġesù qal:
 "Missier waslet is-siegħa
 sebbaħ lill-iben tiegħek,
 sabiex ibnek isebbħek" (Ġw

17,1), dan il-kliem qed jirreferi għall-passjoni; u li minhabba fiha l-Missier jigglorifika lill-Iben grazzi għad-don abbondanti tal-Ispirtu s-Santu.

Mela naraw kemm il-qawmien ta' Kristu għandu rapport speċjali mad-demmi divini tiegħu u li d-demmi tiegħu jikkomunika lilna l-hajja ġdida ta' Kristu rxoxtat, u jgħajjixna grazzi għar-relazzjoni li għandu mal-Ispirtu s-Santu.

“U Alla tas-sliem.... wettaqkom b'kull haġa tajba, biex tagħmlu r-rieda tiegħu; halli jagħmel hu fina dak li joghob lilu b'Ġesù Kristu” (Ld 13,21). Hawn jidher element qawwi tassew u li qiegħed fil-Patt il-Ġdid meta aħna nirċievu l-azzjoni ta' Alla. Matul żmien it-Testment il-Qadim Alla

kien jippreskrivi dak li l-bniedem kellu jagħmel. U dan kien isir permezz tal-liġi esterna. Dan it-tip ta' patt ma hadimx, ma tax frott meħtieġ, għaliex il-bniedem mhux kapaċi bil-forzi tiegħu biss li jkomplu r-rieda ta' Alla. Għalhekk Alla ried iwaqqaf alleanza ġdida, meta wiegħed li jikteb il-liġi tiegħu fil-qalb tal-bniedem (Ġer 31,33), u li jagħtih qalb ġdida u Spirtu ġdid (Eżk 36,26-27).

Dan għalhekk ifisser li matul żmien il-Testment il-Ġdid dak li se jiehu inizjattiva huwa Alla! Aħna għandna nilqgħu l-azzjonijiet tiegħu. Dak li nagħmlu aħna huwa ġej minn Alla, u nilqgħuh bil-fidi u gratitudni. “Alla hu li jahdem fikom u jgħegħelkom tridu u thabirku biex tagħmlu dak li joghob

lilu” (Fil 2,13). Għaliex hekk kif Ġesù irċieva l-opri tiegħu mill-Missier, hekk ukoll aħna għandna nirċievu l-opri tagħna minn għand Ġesù. Huwa għandu mhux biss jgħix fina, imma wkoll jahdem fina u magħna. Aħna magħqudin fih bħal friegħi tad-dielja. “Kif il-fergħa ma tistax tagħmel frott minnha nfisha jekk ma tibqax fid-dielja, hekk anqas intom jekk ma tibqgħux fija.” (Ġw 15,4).





Fr Marcello Ghirlando

Il-Bulla tal-Indizzjoni tas-Sena tal-Ġublew tal-Ħniena kienet bdiet bil-kelma qawwija tal-Papa Franġisku, “Ġesù Kristu hu wiċċ il-ħniena tal-Missier”. Dan il-ħsieb ikompli jiżviluppah fin-numru 8 tal-istess Bulla *Misericordiae Vultus*, fejn jitkellem mill-persuna u l-ħidma ta’ Ġesù bħala espressjoni tal-ħniena tal-Missier u tal-paraboli tal-ħniena li jgħallhem l-istess Ġesù.

Ejjew illum ingibu quddiem ghajnejna dak li jikteb il-Papa fl-ewwel parti tan-numru 8: “Bil-ħarsa tagħna msammra fuq Ġesù u l-wiċċ hanin tiegħu nistgħu nilqgħu l-imħabba tat-Trinità Qaddisa. Il-missjoni li Ġesù rċieva mingħand il-Missier kienet dik li juri l-misteru tal-imħabba divina fil-milja kollha tagħha. “Alla hu Mhabba” (1 Ġw 4:8, 16), jistqarr għall-ewwel u l-unika darba fl-Iskrittura Mqaddsa kollha l-evanġelista Ġwanni. Din l-imħabba issa dehret u nistgħu mmissuha b’idejna fil-ħajja kollha ta’ Ġesù. Il-persuna tiegħu mhix hlief imħabba, imħabba li tingħata b’xejn. Ir-relazzjonijiet tiegħu mal-persuni li jersqu lejha jikxfu

xi haġa unika u irripetibbli. Is-sinjali li jwettaq, fuq kolloxx mal-midinbin, mal-foqra, l-imwarrbin, il-morda u l-imġarrbin, huma kollha f’isem il-ħniena tiegħu. Fih kolloxx jiteklem dwar il-ħniena. M’hemm xejn fih li m’għandux ħniena”.


Quddiem dan il-kliem qawwi tal-Papa jiena saqsejt lili nnifsi: Ġesù bħala l-Iben ta’ Alla magħmul bniedem bħalna f’kolloxx, barra d-dnub, għamel hu stess esperjenza tal-ħniena u tal-imħabba ta’ Alla l-Missier għalih? Biex seta’ jkun “il-wiċċ kollu ħniena ta’ Alla l-Missier”, Ġesù nnifsu tlaqqam kompletament f’din il-ħniena ta’ Alla li xprunatu biex jaqdi l-missjoni tiegħu kollha?

Nahseb li diversi huma s-siltiet li jikkonfermaw il-fatt li Ġesù nnifsu għamel esperjenza profonda tal-ħniena tal-Missier għalih. Biżżejjed, per eżempju, ingibu quddiem ghajnejna d-diversi siltiet fejn Ġesù jfittex li jingabar fit-talb, talb li jsir esperjenza tal-imħabba u tal-ħniena anke tal-Missier għalih: “...ħareġ lejn l-għoljiet biex jitlob, u għadda l-lejl fit-talb lil Alla” (Lq 6:12).

Jidhirli li s-silta li biha l-evanġelista sinottici jipprezentaw il-magħmudija ta’ Ġesù minn Ġwanni tista’ tikkonferma dak li qed ngħidu b’mod ċar ħafna. Hekk, per eżempju, jikteb San Luqa: “Ġara li, wara li tgħammed il-poplu kollu,



IFANNINA BĦALL-MISSIER



Ġesù tghammed ukoll u, waqt li kien qiegħed jitleb, is-smewwiet infethu, u niżel l-Ispirtu s-Santu u deher fuqu fis-sura ta' hamiena. U mis-sema ġie lehen jghid: 'Inti Ibni l-ġhażiż; fik sibt l-ġhaxqa tiegħi.' (3:21-22).

Ġwanni l-Battista kien qed jippriedka u jagħti magħmudija ta' konverżjoni. Il-hasla bl-ilmijiet tal-Ġordan kien ġest li bih il-Lhud li laqgħu l-kelma qawwija tiegħu taw sinjal li

riedu jbiddu l-hajja tagħhom huma u jhejju biex jilqgħu l-Messija. Il-magħmudija ta' ndiema kienet sinjal ċar li riedu jhejju t-triq tal-Mulej.

Ġesù ma kellux bżonn dan is-sinjal ġħaliex hu kien bla dnu. Imma ried jiehu sehem fih, b'qawwa. San Mattew hekk jikteb: "Imbagħad ġie Ġesù mill-Galilija lejn il-Ġordan għand Ġwanni biex jitghammed minnu. Imma Ġwanni ma

halliehx, u qallu: ‘Jien hu li jehtieg li nitghammed minnek, u int tiġi għandi?’ Ġesù qallu: ‘Inti għalissa hallik minn dan, għax hekk jixraq nagħmlu biex intemmu s-sewwa kollu.’ Imbagħad Ġwanni hallieh jitghammed.” (3:13-15). Jidher li Ġesù kien fehem x’kellha tkun il-missjoni tiegħu; li jitgħabba bid-dnubiet kollha tal-bnedmin biex jeqred is-setgħa tad-dnub bil-qawwa tas-sagrificċju tiegħu fuq is-salib. Jinżel għalhekk fl-ilmijiet tal-Ġordan diġa’ mgħobbi bil-piż tad-dnubiet tal-umanità; in-natura dgħajfa u midinba tal-bnedmin kollha, natura li biha tlibbes Ġesù bil-qawwa tal-misteru tal-

Inkarnazzjoni, tokrob għall-ħniena ta’ Alla fil-persuna ta’ Ġesù. Hija minhabba din il-karba għall-ħniena li Ġesù jinżel b’sinjal ta’ ndiema f’isem il-bnedmin fl-ilmijiet tax-xmara Ġordan. Hekk itemm is-sewwa kollu, kif jistqarr huwa stess.

Huwa proprju għalhekk, f’mument li Ġesù kien imlaqqam fit-talb, li huwa jitghammed. Jiġi kkonsagrat bl-Ispirtu s-Santu li jidher fis-sura ta’ ħamiema. F’dak il-mument tal-għageb Ġesù jagħmel esperjenza tal-għageb tal-ħniena u tal-imhabba ta’ Alla għalih. Jagħmel esperjenza tal-ħniena infinita tal-Missier għall-bnedmin kollha, midinba u miġbura fil-persuna umana tiegħu.

Jagħmel esperjenza li titnaqqax fl-eżistenza umana tiegħu u li tixprunah għall-missjoni tiegħu. It-tgħanniq ta’ mhabba u ta’ ħniena tesprimi ruhha fil-kelma qawwija tal-Missier li tidwi f’xatt ix-xmara Ġordan: “Inti ibni l-għaziż; fik sibt il-għaxxa tiegħi.” Hija tgħanniq ta’ mhabba u ħniena, manifestazzjoni tal-imhabba tal-Missier għal Ibnu l-waħdieni, mhabba li twelled mhabba u ħniena fil-qalb ta’ Kristu għall-Missier tas-sema, mhabba li thegġeg mhabba u ħniena lejn il-bnedmin kollha. Hija tgħanniq ta’ mhabba li tidher b’mod viżibbli fl-Ispirtu s-Santu jittajjar fuq l-ilmijiet tal-Ġordan. Hija tgħanniq ta’ mhabba





li tagħti l-ħajja, titrasforma l-missjoni kollha tal-Ibenta' Alla magħmul bniedem fi twegiba għall-imħabba u l-ħniena tal-Missier.

Minn dakinhar 'il quddiem, matul il-ministeru pubbliku kollu tiegħu sas-salib, "fih kollox jitkellem dwar il-ħniena. M'hemm xejn fih li m'għandux ħniena".

Ġesù għaraf sewwa dan kollu. Nahseb li dan jista' jiġi kkonfermat mid-diskors programmatiku li hu jagħmel dakinhar fis-sinagoga tar-rahall tiegħu, Nazaret. Hekk jikteb San Luqa: "U gie Nazaret fejn kien trabba. Daħal fis-sinagoga tagħhom, kif kien imdorri jagħmel nhar ta' Sibta, u qam biex jaqra. Taww f'idejh il-ktieb ta' Isaija l-profeta, fethu u sab fejn

kien hemm miktub dan li ġej: 'L-Ispirtu tal-Mulej fuqi, għax hu kkonsagrani. Bagħatni nħabbar il-ħelsien lill-imjassrin, inwassal il-bxara t-tajba lill-fqajrin, u d-dawl mill-ġdid lill-għomja, irrodd il-ħelsien lill-maħqurin u nxandar sena tal-grazzja tal-Mulej'. Imbagħad raġa' għalaq il-ktieb, tah lura lill-qaddej u qagħad bilqiegħda. Ghajnejn kulhadd fis-sinagoga kienu msammra fuqu. U beda jgħidilhom: 'Din il-kitba sehhet illum, intom u tisimghu'" (4:16-21).

Il-ħniena tremenda li Ġesù tagħha kien għamel esperjenza fil-magħmudija tiegħu issa ssir il-programm ta' ħidmietu fost il-bnedmin. Għaraf li kellu fih din il-qawwa, id-dilka tal-Ispirtu

s-Santu, biex ixandar l-bxara t-tajba lill-fqajrin, bxara t-tajba li kellha tidher biddeher fil-fejqan u l-ħelsien li kellu joffri lil hafna fit-tliet snin tal-ministeru pubbliku tiegħu, fejqan u ħelsien li kellhom jiġu ssiġgillati għall-bnedmin kollha bil-ġrajja tas-salib u l-qawmien tiegħu. Dan kollu, għal Ġesù, kien, kif kiteb Isaija seklu qabel, il-missjoni tiegħu: li jxandar is-sena tal-grazzja tal-Mulej. Is-sena tal-grazzja hija s-sena tal-Gublew, is-sena tal-ħniena li l-Lhud kienu jiccelebraw kull ħamsin sena (Lev 25:10-13). Hija s-sena fejn il-bniedem jitlaqqam mill-ġdid fil-ħniena immensa tal-Missier Alla u minnu jitgħallmu juru ħniena mal-oħrajn, saħansitra ma' "ommna u oħtna l-art".

Huwa proprju f'dan id-dawl li n-numru 8 tal-*Misericordiae Vultus* itenni: “Quddiem il-kotra ta’ nies li kienet timxi warajh, meta ra li kienu għajjenin u mitluqin, mitlufin u bla hadd min imexxihom, Ġesù ħassu jitqanqal minn qiegh qalbu għalihom (ara Mt 9:36). B’din l-imħabba kollha ħniena hu fejjaq il-morda li kienu jressqulu quddiemu (ara Mt 14:14), u bi ftit ħobż u hutiet tema’ ġmieghi kbar (ara Mt 15:37). Dak li lil Ġesù kien imexxih fiċ-ċirkustanzi kollha ma kienx ħlief il-ħniena, li biha kien jaqra fil-qlub ta’ min kien ikollu quddiemu u jwieġeb għall-aktar bżonn veru tagħhom. Meta ltaqa’ mal-armla ta’ Najm li kienet qed twassal lill-iben il-waħdieni tagħha lejn il-qabar, tqanqal bil-kbir għal dak l-uġigh immens tal-omm li kienet qed tibki, u taha lura lil binha billi qajmu mill-mewt (Lq 7:15). Wara li heles

lill-imxajtan ta’ Ġerasa, jafdalu din il-missjoni: “Mur ingabar id-dar ma’ niesek, u għidilhom kulma għamel mieghek il-Mulej, u kif henn għalik” (Mk 5:19). Anki s-sejha ta’ Mattew tidhol f’dan ix-xefaġ tal-ħniena. Hu u għaddej minn quddiem il-mejda tat-taxxi, għajnejn Ġesù ħarsu msammra f’dawk ta’ Mattew. Kienet ħarsa mimlija ħniena li ħafret id-dnubiet ta’ dak ir-raġel u, rebbieh fuq ir-reżistenzi tad-dixxipli l-oħra, għażel lilu, il-midneb u pubblikan, biex isir wiehed mit-Tnax. San Beda l-Venerabbli, meta jikkummenta dik ix-xena tal-Vanġelu, kiteb li Ġesù ħares lejn Mattew bi mħabba ħanina u għażlu: *miserando atque eligendo*. Dejjem laqtitni din l-espressjoni, tant li għażiltha bhala l-motto tiegħi”.

Ix-xandira tas-sena tal-grazzja tal-Mulej, tal-ħniena infinita tiegħu ssir il-pern

tal-hajja ta’ Ġesù, issir il-pedament ta’ dik il-kelma mxandra minnu: “U lkoll laqgħu kliemu u stagħgħbu għall-kliem mimli hlewwa li kien hiereġ minn fomm” (Lq 4:22). Għal din ir-raġuni hekk jikkummenta l-Papa fuq it-tagħlim u l-parabboli ta’ Ġesù f’*Misericordiae Vultus* numru 9: “Fil-parabboli ddedikati lill-ħniena, Ġesù juri n-natura ta’ Alla bhala dak ta’ Missier li qatt ma jghodd ruhu mirbuħ sakemm ma jkunx xejjen id-dnub u għeleb ir-rifjut, bil-kompassjoni u l-ħniena... Ġesù jafferma li l-ħniena mhix biss l-għemil tal-Missier, imma ssir il-kriterju biex nistgħu nifhmu min huma l-ulied veri tiegħu. F’kelma waħda, aħna msejhin biex ngħixu bil-ħniena, għax qabel xejn kien magħna stess li ntweriet il-ħniena”. Anke f’dan kollu, “Ġesù Kristu hu wiċċ il-ħniena tal-Missier”.





IT-TALB FIR-RAKKONT TAT-TWELID U TAT-TFULIJA TA' ĠESÙ

Rev Dr Martin Micallef OFM Cap

Fir-rakkonti tat-twelid u tat-tfulija ta' Ġesù, hekk kif inhuma rrakkuntati mill-Evangelista San Luqa, jispikkaw fost l-oħrajn tliet Kantiċi, jew aħjar tliet talbiet li huma mimlija teologija. Dawn huma dawċ li fit-tradizzjoni nisranija baqgħu magħrufin bħala l-*Magnificat* (Lq 1:46-55); il-*Benedictus* (Lq 1:68-79); u n-*Nunc Dimittis* (Lq 2:29-32). Dawn it-tliet Kantiċi jissejġu hekk minhabba l-ewwel kelma rispettiva tagħhom fit-test Latin (il-Vulgata). Mhux l-għan

taghna f'dan l-artiklu li nidhlu fid-dettalji tal-istruttura, l-awturi, l-origini u mudelli ta' dawn il-Kantiċi. Minflok se nisiltu xi riflessjonijiet li jistgħu jgħinuna nkomplu nifhmu u napprezzaw dawn it-tliet Kantiċi li jagħmlu parti integrali mit-tema tat-talb kif hija żviluppata bħala parti min-narrativa ta' San Luqa.

Il-Magnificat

Il-Magnificat, l-ewwel fost dawn it-tliet Kantiċi, huwa pprezentat wara l-episodju tat-thabbira tal-anġlu lil Marija. Fil-fatt, l-ewwel żewġ episodji li San Luqa ħallierna fin-narrativa tiegħu huma żewġ thabbiriet li jsiru mill-anġlu Gabrijel. L-ewwel thabbira li ssehh fuq livell solenni, issir lil Żakkarija, saċerdot li kien qed jaqdi dmirijietu fit-Tempju ta' Ġerusalem waqt il-ħin tal-ħruq tal-īncens (ara Lq 1:5-25) waqt li "il-kotra kollha tal-poplu kienet qiegħda titlob barra" (v.10).

F'kuntrastr ma' din it-thabbira, dik ta' warajha, hija mgeżwra kollha kemm hi fil-faqar (ara Lq 1:26-38). Fil-fatt, din it-thabbira ma ssirx lil saċerdot bħal fil-każ ta' Żakkarija, imma lil tfajla jisimha Marija li kienet toqgħod f'Nazaret, raħal li ma tantx jidher li kien igawdi fama tajba (ara Ġw 1:46).¹

Immedjatament wara dawn iż-żewġ thabbiriet insibu

l-episodju taż-żjara ta' Marija lill-qariba tagħha Elizabetta (ara Lq 1:39-56). F'dan l-episodju, li bħal dak taż-żewġ thabbiriet, insibuh irrakkuntat biss fl-Evangelju skont San Luqa, jinħass ħafna l-element ta' ferħ. Imqar Ġwanni l-Battista, li kien għadu tarbija f'guf ommu Elizabetta, jaqbeż bil-ferħ hekk kif "Elizabetta semgħet lil Marija sshellmilha" (v.41). Dan l-aspett ta' ferħ jinħass ukoll fil-persuna ta' Marija fejn għat-tislma ta' Elizabetta li sejhilitha "hienja" għax "emmnet dak li jsehh kulma bagħat jgħidilha l-Mulej" (v.45), Marija tinfeixx f'innu ta' ferħ li nistgħu nqisuh bħala l-itwal kliem li Marija ttenni fl-Evangelju.

Fl-ewwel parti ta' dan il-Kantiku, jiġifieri, minn versi

46 sa 50, għandna splużjoni ta' verbi li jesprimu l-ferħ ta' Marija. Fit-tieni parti, imbagħad, jiġifieri, minn versi 51 sa 55, għandna deskrizzjoni jew aħjar paralleliżmu antitetiku li jipprezenta b'mod konkret dak li l-Mulej Alla wettaq matul l-istorja.²

Marija titlaq mill-istorja tagħha li fiha hija tagħraf kif "is-setgħani għamel miegħi hwejjeġ kbar" (v.49), biex imbagħad hija tinterspreta l-istorja ta' Israel permezz ta' verbi li juru lil Alla bħala "is-salvatur" tagħha: "Hu wera l-qawwa ta' driegħu ... xerred lil dawk li huma mkabbra f'qalbhom ... niżżel is-setgħana minn fuq it-tron tagħhom ... għolla ċ-ċkejknin ... mela b'kull ġid lil min hu bil-ġuħ ... l-għonja bagħathom 'il barra





b'xejn. *Ha hsieb Israel ... ghax ftakar fil-ħniena tiegħu*" (vv. 51-54).

Nistgħu nqisu, mela, din it-talba ta' Marija bħala deskrizzjoni u celebrazzjoni ta' Alla. Fil-fatt, f'dan il-Kantiku, San Luqa juri lil Marija bħala persuna li għamlet esperjenza ta' Alla. Mhux biss, imma permezz ta' din it-talba ta' tiffhir, Marija hija

ppreżentata bħala waħda mill-*anawim*, il-fqar fl-ispirtu,³ li qiegħdet il-fiduċja kollha tagħha f'Alla.

Il-Benedictus

Wara l-Kantiku ta' Marija, San Luqa jgħaddi biex jagħtina l-kontenut tat-tieni Kantiku, il-*Benedictus* (Lq 1:68-79). L-evanġelista jqiegħed dan

il-Kantiku fuq fomm Żakkarija, ir-raġel ta' Eliżabetta fl-okkażjoni tat-twelid ta' binhom, li jingħata l-isem ta' Ġwanni skont l-ordni li Żakkarija nnifsu kien irċieva minghand l-anglu (ara Lq 1:13).

Bhall-Kantiku ta' Marija, hekk ukoll dak ta' Żakkarija jibda b'nota ta' tifhir: "Imbierek il-Mulej Alla ta' Israel, għaliex ġie jżur u jifdi l-poplu tiegħu" (v.68). Mhux biss, imma bħal fil-każ tal-Kantiku ta' Marija, hekk ukoll il-Kantiku ta' Żakkarija jagħtina r-raġunijiet l-għala dan is-sacerdot xwejjah kien qed ifahħar lil Alla. Dan isehh permezz tal-użu tal-kelma 'għaliex' [bil-Grieg: *hoti*] – "għaliex" [il-Mulej] ġie jżur u jifdi lill-poplu tiegħu" (v.68).

Żakkarija mhux biss jagħmel gabra fil-qosor tal-messaġġ tal-anglu Gabrijel billi jiddeskrivi lil Ġwanni bħala profeta li kellu jmur "qabel il-Mulej biex iħejjilu triqatu" (v.76), iżda jiċċelebra wkoll it-twettiq tal-wegħdiet li Alla kien għamel ma' Abraham u David. B'danakollu, għalkemm il-*Benedictus* iwieġeb għall-mistoqsija ta' x'għad ikun Ġwanni (vv 66.76-77), dan il-Kantiku jikkoncentra fuq il-Messija aktar milli fuq Ġwanni.

B'dan il-mod, San Luqa rnexxielu jgħaqqad flimkien il-*Benedictus* mal-*Magnificat* b'temi li nsibuhom preżenti fiż-żewġ Kantiċi. Hekk, per eżempju, it-tema tas-

salvazzjoni mogħtija minn Alla diġà msemmija fil-*Magnificat* – "u l-ispirtu tiegħi jifrah f'Alla s-*Salvatur* tiegħi" (1,47) – insibuha wkoll mill-inqas tliet darbiet oħra fil-*Benedictus*, meta Żakkarija jtenni li Alla "waqqaf għalina qawwa ta' *salvazzjoni* f'dar David qaddej tiegħu" (v.69); "biex *isalvana* mill-għedewwa tagħna" (v.71); "u tgħarraf lill-poplu tiegħu *bis-*

salvazzjoni permezz tal-maħfra ta' dnubiethom" (v.77).

Hekk ukoll it-tema tal-ħniena ta' Alla. Fil-*Magnificat*, Marija ttenni: "Il-ħniena tiegħu tinfirex f'kull żmien ..." (v.50); "Ħa hsieb Israel qaddej tiegħu, għax ftakar *fil-ħniena tiegħu*" (v.54). Din l-istess tema, imbagħad, issib l-eku tagħha fil-*Benedictus* meta Żakkarija jgħid: "B'hekk



juri *hniena* ma' missirijietna ...” (v.72); “mogħtija mill-qalb *hanina* ta' Alla tagħna” (v.78).

Min-naħa l-oħra, il-*Benedictus* jintroduci temi oħra, bħal dik tad-dawl – “mogħtija mill-qalb *hanina* ta' Alla tagħna, li mill-gholi jiġi jżurna bħax-xemx tielgħa; u *jdawwal* lil min jinsab fid-dlamijiet u d-dell tal-mewt” (vv.78-79). Hekk

ukoll it-tema tal-paċi hija tema ġdida: “u jmexxi l-passi tagħna fit-triq *tas-sliem*” (v.79).

Dawn iż-żewġ temi, San Luqa mbagħad jirrepetihom fit-tielet Kantiku, il-Kantiku ta' Xmun jew kif inhu magħruf in-*Nunc Dimittis*.

In-Nunc Dimittis

Il-Kantiku tan-*Nunc Dimittis* ipprezentat f'erba' versi (Lq

2:29-32) jagħmel parti mill-episodju tal-preżentazzjoni ta' Ġesù fit-Tempju (vv. 22-40). F'dan l-episodju li jirrakuntah biss San Luqa, jispikka l-kuntrast bejn ix-xwejjah Xmun u t-tarbija Ġesù.

Xmun laqa' fuq dirgħajh lil Ġesù, ġest li bħal donnu jurina li Xmun kien jaf li f'dak il-hin kien qed jgħannaq miegħu l-futur tal-poplu tiegħu. Xmun kien ittama għal dak il-waqt li issa kien wasal tassew.⁴ Hekk fil-fatt jibda dan il-Kantiku, permezz tal-kelma ‘issa’ – bil-Grieg: *nun* – “*Issa*, o Sid, tista' thalli l-qaddej tiegħek imur fis-sliem, skont kelmtek” (Lq 2:29).

Il-kelma “issa” hafna drabi tintuza fl-Iskrittura sabieħ tesprimi l-waqt li fih Alla juri lilu nnifsu lill-persuni msemmija. Bl-użu ta' din il-kelma fil-bidu ta' dan it-tielet Kantiku, San Luqa mela, bħal donnu ried jipprezenta t-talba ta' Xmun fit-Tempju bħala waħda li titlaq mill-waqt preżenti jew aħjar, mill-esperjenza ta' Xmun, li bħal Marija fil-*Magnificat*, jipprezenta lilu nnifsu bħala “qaddej” jew “skjav” tal-Mulej, kif turi l-kelma użata bil-Grieg: *doulos* (1:38; 2:29).⁵

L-istruttura ta' dan il-Kantiku li bih Xmun “bierek lil Alla” (2:28) hija waħda pjuttost sempliċi. L-ewwel għandna imperattiv: “Issa o Sid, tista' thalli l-qaddej tiegħek imur fis-sliem.”



Wara jinghataw ir-raġunijiet l-ghala: “għaliex għajnejja raw is-salvazzjoni tiegħek, li int hejjejt għall-popli kollha, dawl biex idawwal il-ġnus, u glorja tal-poplu tiegħek Israel” (vv.30-32). Xmun kien ra l-poplu tiegħu umiljat, iżda dak li fih kien ittama, jiġifieri, il-Mulej Alla bħala Salvatur “issa” kien qed “jarah” tassew quddiemu bħala dak li ġie biex iġib miegħu s-salvazzjoni mwiegħda.

“Is-salvazzjoni” li għaliha Xmun bierek lil Alla, tema centrali f’Luqa-Atti⁶ li titlahham permezz ta’ tant ġrajjet li fihom jissemmew bosta personaġġi pagani li jilqgħu s-salvazzjoni ta’ Alla mogħtija lilhom minn Gesù u l-messaġġ tiegħu mwassal permezz tal-apostli wara t-tluġ tiegħu fis-sema.

Kif rajna, mela, f’dawn it-tliet Kantiċi li nsibu fil-bidu tal-Evangelju skont San Luqa, għandna diġà haġja din

it-tema tat-talb li tibqa’ tigrì fil-paġni ta’ dan l-Evangelju kif ukoll fit-tieni volum li kiteb, l-Atti tal-Apostli. F’dawn it-tliet Kantiċi, fuq kollox insibu s-sens ta’ gratitudni u ta’ tifhir għal dak li l-Mulej Alla kien qed iwettaq permezz ta’ Ibnu Ġesù li sar bniedem bħalna biex permezz tiegħu aħna nkunu salvi.

Referenzi

1 Għal aktar dettall fuq il-kuntrar li San Luqa johloq bejn dawn iż-żewġ thabbiriet li hu jipprezentahom immedjatament wara xulxin, ara P. Borgmam, *The Way According to Luke: Hearing the Whole Story of Luke-Acts*, Grand Rapids/MI – Cambridge 2006, 19-25. Ara wkoll E.D. Freed, *The Stories of Jesus’ Birth: A Critical Introduction*, Sheffield 2001, 107-135.

2 Bosta huma l-istudji fuq il-*Magnificat*. Ara per eżempju, T.F. Ossanna, *Il ‘Magnificat’ canto e*

rivellazione, Bologna 1991; S. Farris, *The Canticles of Luke’s Infancy Narrative: The Appropriation of a Biblical Tradition*, in *Into God’s Presence, Prayer in the New Testament*, ed. R.N. Longenecker, Grand Rapids/MI – Cambridge 2001, 91-112.

3 Fuq dan il-punt ara, R.E. Brown, *The Birth of the Messiah: A Commentary on the Infancy Narratives in the Gospels of Matthew and Luke*, New York – London 1977, 353, n.45.

4 Fuq dan l-episodju, ara, O. Battaglia, *La Madre del mio Signore: Maria nei Vangeli di Luca e di Giovanni*, Assisi 1994, 173-212.

5 Dan hu l-istess atteġġjament ta’ tant persuni oħra li jissemmew fl-Iskrittura. Ara, per eżempju, Salm 27:9; 2 Kron 6:23; Atti 4:29.

6 Fuq iċ-ċentralità tat-tema tas-salvazzjoni f’Luqa-Atti, ara, *Witness to the Gospel: The Theology of Acts*, ed. I.H. Marshall – D. Peterson, Grand Rapids/MI – Cambridge 1998.





**MONASTERI
FID-DEŻERT
TAL-LHUDIJA:
IL-MONASTERI TA'
SAN THEODOSIUS U
TA' SAN THEOCTISTUS**

Noel Muscat ofm

Il-Monasteru ta' San Theodosius (Dejr Dausi)

Int u sejjer minn Betlehem lejn Ubeidiya, fit-triq li tmur lejn Abu Dis fil-Palestina, jew inkella lejn Mar Saba, tiltaqa' fil-quċcata tal-gholja mal-Monasteru ta' Mar Theodosius, jew San Teodosju, bl-Gharbi magħruf bħala *Dejr Dausi*, antikament wiehed mill-monasteri tad-deżert

tal-Lhudija, imma llum mhux daqstant maqtugh minhabba li jinsab qrib ir-raħal mdaqqas ta' Ubeidiya.

Theodosius il-Kbir, magħruf ukoll bhala Theodosius iċ-Ċenobjarka, għex bejn is-snin 432 u 529, u hu meqjus bhala wiehed mill-fundaturi ewlenin tal-ħajja ċenobitika jew monastika fl-Orjent. Il-Monasteru li jgħib ismu u fejn hu midfun inbena għall-ewwel darba fis-sena 476. Theodosius jifakkur mill-Knisja Ortodossa fil-11 ta' Jannar.

Theodosius twieled fil-provinċja tal-Kappadoċja, fir-raħal ta' Mogarissus (Turkija) minn ġenituri nsara fl-epoka Bizantina. Ta' zaġżuġ mar fil-Palestina, fejn dahal f'kuntatt ma' diversi rħieb qaddisa.


Fosthom iltaqa' mal-famuż Simeon (Xmun) l-iStilita, meta kien għadda minn Antjokja fi triqtu lejn il-Palestina. Xmun l-iStilita kien eremita li għex ħajtu kollha fuq kolonna fid-deżert tas-Sirja, fejn illum għad hemm il-fdalijiet ta' bażilika majestuża li tfakkur lil dan l-eremit qaddis.

Billi kien jixtieq jgħix ħajja solitarja Theodosius mar jgħix ġo għar li fih, skont it-tradizzjoni, it-Tliet Slaten Maġi dahlu jistkennu bil-lejl, wara li telqu minn Betleħem u, skont l-ordni tal-anġlu tal-Mulej, kienu sejrin lura lejn arthom minn triq oħra biex jevitaw lil Erodi. F'dan l-għar Theodosius dam jgħix ħajja axxetika ta' penitenza għal tletin sena. Din il-ħajja solitarja għexha fl-għar ta' Metopa, qrib Betleħem.

F'dan il-post ingħaqdu miegħu diversi eremiti oħrajn u fis-sena 470 hu ħass li kien hemm bżonn li jsib post fejn ikun jista' jiġborhom f'monasteru. Talab lill-Mulej jurih post, ħa f'idejħ ċensier u beda miexi fid-deżert. F'ċertu post iċ-ċensier beda jaqbad waħdu u hemmhekk Theodosius feheme li kellu jwaqqaf l-ewwel *cenobium* jew monasteru.

Kien f'dan il-perjodu li l-ħabib ta' Theodosius, San Saba, kien ġie maħtur Arcimandrita tal-monaċi kollha tal-Palestina mill-Patrijarka Sallustius ta' Ġerusalemm (486-493). Theodosius sar il-kap tal-monaċi kollha li kienu jgħixu fil-monasteri jew ċenobji. Kien għalhekk li ssejjaħ iċ-Ċenobjarka





(patrijarka taċ-ċenobiti jew monaċi).

Il-*Laura* ta' Theodosius malajr saret magħrufa u kienet tiġbor fiha mas-700 irħieb. Kienet komunità tasserw ekumenika, għax kienet tiġbor fi ħdanha monaċi Griegi, Slavi u Armeni, li kienu jiċċelebraw il-liturġija bl-ilsna diversi tagħhom. Imma Theodosius kien irid li, meta tiġi ċċelebrata l-Liturġija Divina (Ewkaristija) din kellha tiġi ċċelebrata bil-Grieg skont ir-Rit Biżantin. Theodosius kien magħruf għall-karità kbira tiegħu mal-foqra. Meta darba minnhom kien hemm għaks u guħ kbir u bosta persuni foqra ġew iħabbtu l-bibien tal-monasteru hu ordna li jinfethu l-bibien u jithallew jidhlu. Għalkemm



ma kienx hemm hobż għal kulhadd, b'miraklu nstab hobż biżżejjed biex jitimġhu lil dawk in-nies bil-ġuħ.

Theodosius kien ukoll difernsur kbir tal-Ortodossija u speċjalment ħadem kontra l-ereżija tal-Monfisiti, li kienu jiċċdu d-duttrinta tal-Konċilju ta' Kalcedonja dwar li Kristu għandu żewġ naturi, dik divina u dik umana. Għal din il-ħeġġa tiegħu hu sofra l-eżilju mill-Imperatur Bizantin Anastasius I fis-sena 517, imma sena wara reġa' lura lejn iċ-ċenobju li kien waqqaf.

Theodosius miet fl-età veneranda ta' 105 sena fil-11 ta' Jannar 529. Il-ġisem tal-qaddis indifen fl-ewwel ċella li kellu, fl-għar li fih kien beda jgħix bħala eremita, u fejn għadu meqjum sal-lum.

Il-monasteru ta' San Theodosius inqered għalkollox diversi drabi, u meta żaru Ġwann Phocas f'era Kruċjata jgħid li sabu f'rovina. Imma fil-bidu tas-seklu 20 il-monaċi Griegi

Ortodossi tal-Patrijarkat ta' Ġerusalem bnew il-monasteru kif narawh illum.

Il-Monasteru ta' San Theoctistus (Dejr Mukalik)

Il-fondazzjoni tal-Monasteru ta' Theoctistus, magħruf bl-isem ta' *Dejr Mukalik*, hi deskritta minn Ċirillu ta' Scythopolis fil-Ħajja ta' San Euthymius. Euthymius u Theoctistus marru joqogħdu f'għar fil-Wadi Mukalik fis-sena 411, u malajr ingħaqdu magħhom oħrajn. Wadi Mukalik hu l-isem Għarbi ta' *Nahal Og* bl-Ebrajk, wiehed mill-widien tad-Deżert tal-Lhudija li, minn ħdejn l-insedjament Lhudi ta' Almog fit-tramuntana ta' Ġerusalem jinzel lejn il-Baħar il-Mejjet f'distanza ta' madwar 30 kilometru. L-għar li fih kien hemm iċ-ċella ta' Euthymius sar knisja, u tahtu nbena monasteru (*coenobium*).

Fis-sena 421 Euthymius ħalla l-Wadi Mukalik u mar jgħix fis-solitudni fil-monasteru ġdid li waqqaf

fis-sena 428, li l-fdalijiet tiegħu llum ġew skavati ħdejn Mishor Adummim, bl-isem ta' *Khan al Aħmar*. Wara li miet Theoctistus (circa 466-468) sar Abbati ta' Dejr Mukalik ċertu Marinus, li kien ħaten l-Għarbi Pietru Aspebet, li kien ikkonverta għall-Kristjaneżimu. Sadanittant il-monasteru ta' Theoctistus baqa' abitat mill-monaċi sas-sena 614, meta minħabba l-invażjoni Persjana ġie abbandunat. Minkejja li kien fi stat ta' rovina, kienu diversi l-eremiti li, minn żmien għal żmien, baqgħu jgħixu f'Dejr Mukalik. Fosthom jissemma l-eremita Eġizzjan Kristofru fil-Ħajja ta' San Stiefnu s-Sabaita.

F'epoka Kruċjata, fis-snin 1106-1108 żar dan il-monasteru l-Abbati Russu Danjel. Dwar il-Monasteru ta' San Theoctistus jgħid li kien jinsab taht il-muntanja lejn in-nofsinhar ta' San Euthymius, imma li kien sabu meqrud mill-"pagani".

Is-sit ta' Dejr Mukalik ġie studjat fl-1870 mis-Survey of Western Palestine. Il-knisja trogloditika (knisja-għar) mbaġħad ġiet iddokumentata u ffotografata mir-Rev. Chitty fl-1927. Id-dokumentazzjoni tiegħu hi prezzjuża sal-ġurnata tal-lum, billi s-sit ta' Dejr Mukalik hu kważi inaċċessibbli.

Il-monasteru jinsab xi 6.5 kilometri lejn il-lvant



tal-Monasteru ta' San Euthymius, fuq ix-xaqliba tat-tramuntana tal-Wadi Mukalik. Id-dahla tal-għar tinsab fuq irdum profund, xi 7 metri fuq kull post li minnu tista' titla' bil-kumdità, u xi 9 metri taħt il-quċcata tar-rdum. Dan ifisser li d-dahla kellha aċċess diffiċli, imma x'aktarx li meta l-monasteru kien okkupat mir-rhieb, dawn kienu bnew xi hitan mar-rdum u xi turgien li minnhom kienu jistgħu jitilgħu biex jixxabtu għad-dahla. Illum il-gurnata kollox hu mgarraf.

Id-dahla tal-għar-knisja tinsab fuq xkaffa ta' blat lejn in-nofsinar, li fiha hemm ukoll bokka ta' giebjja. Minn hemm jitlaq passaggġ fil-blat. Il-knisja-għar għandha

abside li thares lejn il-lvant, u hi biċċa mibnija u biċċa fil-blat. Hemm fdalijiet ta' mużajċi u xi affreski, li Chitty iddatahom għal tmiem is-seklu 12, jiġifieri f'epoka Kruċjata. L-abside tal-knisja kienet dekorata minn rappreżentazzjoni tal-Axxensjoni, bi Kristu fuq tron mehud is-sema mill-angli, u tahtu t-tnax l-apostli u żewġ figuri oħrajn, li x'aktarx huma l-Vergni Marija u San Theoctistus. Fuq in-naħa tal-lemin hemm affresk ta' Kristu flimkien mal-arkangli Mikiel u Gabrijel u mal-qaddisin Saba u Gerasimos. Fil-għoli hemm rappreżentazzjoni ta' Kristu fuq is-Salib, u maġenbu l-Vergni Marija u San Ġwann, u fil-lemin San Ġwann Damaxxenu.

Il-binja tal-monasteru tokkupa xkaffa tal-blat fuq ix-xaqliba tat-tramuntana tal-Wadi Mukalik, u testendi ruhha għal xi 100 metru. Hemm fdalijiet ta' torri żgħir fejn kien hemm id-dahla tal-monasteru. It-torri hu ta' epoka medjevali. Fil-għnub tal-wied, fuq il-blat fil-għoli, hemm fdalijiet oħrajn fl-għerien li jindikaw li l-post kien okkupat unikament mill-monaci, għalkemm fl-epoka Kruċjata dawn l-għerien kienu diġà abbandunati.

Studju tajjeb dwar il-Monasteru ta' Wadi Mukalik sar minn H. Goldfus, B. Arubas, E. Alliata, *The Monastery of St. Theoctistus (Deir Mukalik)*, in *Liber Annuus* 45 (1995) 247-292.

ĠEDDED L-ABBONAMENT TIEGHEK

L-ART **Imqaddsa**
RIVISTA BIBLIKA

TIGDID
L-ART IMQADDSA
2016



ABBONAMENT:

€10 fis-sena

€15 jew aktar Sostenitur

TOHROĠ KULL 3 XHUR



Kummissarjat tal-Art Imqaddsa

8, Triq Santa Luċija,

Valletta, VLT 1213

Malta

Tel: 2124 2254

E-mail: comalt@ofm.org.mt

www.ofm.org.mt

Jekk irċevejt ir-Rivista b'xejn għaliex ġejt l-Art Imqaddsa mal-Frangiskani, hallas l-abbonament biex tkompli tirċiviha.

Kunjom _____

Isem _____

Indirizz _____

Kodiċi Postali _____

Qed nibgħat € _____

bħal abbonament għall-2016



Pellegrinaggi Frangiskani 2016

Art Imqaddsa

Imexxi Mons Arcisqof Charles J. Scicluna

4 - 12 Mejju

Art Imqaddsa

13 - 21 Lulju

3 - 11 Awwissu

1 - 9 Settembru

10 - 18 Settembru

Art Imqaddsa u Ġordanja

4 - 14 April

Art Imqaddsa *Extra*

6 - 16 Novembru

Polonja

18 - 22 Ġunju

Assisi

23 - 28 Awwissu



Ikteb jew ċempel:

Kummissarjat
tal-Art Imqaddsa

8, Triq Santa Luċija,

Valletta, VLT 1213

Malta

Tel: 2124 2254

E-mail: comalt@ofm.org.mt

www.ofm.org.mt

